





рэвізор 


/ БАМЕДЫЯ Ў пяці дЗЕЯХ 





Не крыўдуй на люстра, 
калі морда крывая. 


Народная прыказка, 


ДЗЕЮЧЫЯ АСОБЫІ: 


Антон Антонавіч Сквазнік-Дмуханоўскі, 
гараднічы. 

Анна Андрэеўна, жонка яго. 

Мар'я Антонаўна, дачка яго. 

Лука Лукіч Х лопаў, наглядчык вучылішч. 

Жонка яго. 

Амос Фёдаравіч Ляпкін-Цяпкін, суддзя, 

Арцемій Філіпавіч Земляніка, ' папячыцель богаўгодных 
устаноў, 

Іван Кузьміч Ш пекін, паштмейстар. 

Пётр Іванавіч Добчынскі ; : 

Пёт! Іванавіч Бобчынскі / гарадскія, памешчыкі, 

Іван Аляксандравіч Х лестакоў, чыноўнік з Пецербурга. 

Осіп, яго слуга. 

Хрысціян іванавіч Гібнер, павятовы лекар. 

Фёдар Андрэевіч Люлюкоў адстаўныя чыноўнікі, 

Іван Лазаравіч Ра стакоўёкі) паважаныя асобы 

Сцяпан Іванавіч Каробкін ' ў горадзе, 

Сцяпан Ільіч Ухавёртаў, часны прыстаў. 

Свістуноў 

Пугавіцын паліцэйскія, 

Дзяржыморда 

Абдулін, купец. к 

Феўрониня Пятроўна Пашлёпкіна, слесарыха. 

Жонка унцер-афіцэра. 

Мішка, слуга гараднічага. 

Слуга з шынка. 

Госці-мужчыны, госці-жанчыны, купцы, мяшчане, прасіцелі. 





ХАРАКТАРЫ І КАСЦЮМЫ 
Заўвагі для паноў актораў 


Гараднічы, пастарэўшы ўжо па службе і вельмі не дурны, па- 
свойму, чалавек, Хоць і хабарнік, але трымаецца вельмі салідна; досыць 
сур'ёзны; крыху нават рэзанёр; гаворыць ні гучна, ні ціха, ні многа, ні 
мала. Яго кожнае слова значнае. Рысы твару яго грубыя і жорсткія, як 
у кожнага, хто пачаў цяжкую службу з ніжэйшых чыноў. Пераход ад 
страху да радасці, ад нізасці да пыхлівасці досыць хуткі, як у чалавека 
з грубаразвітымі нахіламі душы. Ён апрануты, як звычайна, у сваім мун- 
дзіры з пятліцамі і ў батфортах са шпорамі, Валасы на ім стрыжаныя, 
з сівізною. 

Анна Андрэеўна, жонка яго, правінцыяльная какетка, яшчэ не 
зусім пажылых гадоў, выхаваная напалову на раманах і альбомах, напа- 
лову на клопатах у сваёй кладавой і дзявочым пакоі. Вельмі цікаўлівая 
і пры выпадку выказвае ганарыстасць. Бярэ часамі ўладу над мужам, 
таму толькі, што той не ведае, што адказваць ёй. Але ўлада гэта пашы- 
раецца толькі на дробязі і складаецца з вымоў і насмешак. Яна чатыры 
разы пераадзяваецца ў розныя сукенкі на працягу п'есы. 

Хлестакоў, малады чалавек гадоў дваццаці трох, тоненькі, худар- 
лявы; крыху прыдуркаваты і, як кажуць, без цара ў галаве. Адзін з тых 
людзей, якіх у канцылярыях называюць найпусцейшымі. Гаворыць і дзей- 
нічае без усякага разумення. Ён не можа спыніць сталай увагі на якой- 
небудзь думцы. Гаворка яго адрывістая, і словы вылятаюць з вуснаў яго 
зусім нечакана. Чым больш той, хто выконвае гэтую ролю, пакажа шчы- 
расці і прастаты, тым больш ён выйграе. Апрануты па модзе. й 

Осіп, слуга, такі, як звычайна бываюць слугі крыху пажылых гадоў. 
Гаворыць сур'ёзна; глядзіць крыху ўніз, рэзанёр і любіць сам сабе чы- 
таць навучанні для свайго пана. Голас яго заўсёды амаль роўны, у раз- 
Мове з панам набывае суровы, адрывісты і крыху нават грубы характар. 
Ён разумнейшы за свайго пана і таму хутчэй дагадваецца, але не любіць 
шмат гаварыць і моўчкі чмут. Вопратка яго-- шэры або сіні падношаны 
сюртук. і ы “ 

Бобчынскі і Добчы нскі, абодва нізенькія, кароценькія, 
вельмі цікаўныя і надзвычай падобны адзін да другога. Абодва з невя- 
лікімі пузянятамі. Абодва гавораць скорагаворкай і надзвычай шмат 
дапамагаюць жэстамі і рукамі. Добчынскі крышку вышэйшы і сур'ёзней- 
шы за Бобчынскага, але Бобчынскі разбітнейшы і жвавейшы за 
Добчынскага, г 

Ляпкін-Цяпкін, суддзя, чалавек, які «прачытаў пяць або шэсць 
кніг, і таму крыху вольнадумны. Ахвотнік вялікі на здагадкі, і таму кож- 

наму слову свайму надае вагу. Той, хто яго іграе, павінен заўсёды за- 
хоўваць на твары сваім значную міну. Гаворыць басам, з прадаўгаватай 
расцяжкай, хрыпам і сапеннем, як старасвецкі гадзіннік, які раней шы- 
піць, а потым ужо б'е. 

Земляніка, папячыцель богаўгодных устаноў, вельмі тоўсты, 
непаваротлівы і няспрытны чалавек, але пры ўсім тым пралаза і чмут. 
Вельмі паслужлівы і мітуслівы. 

Паштмейстар, прастадушны да наіўнасці чалавек. 

Іншыя ролі не патрабуюць асаблівых тлумачэнняў. Арыгіналы іх заў. 
седы амаль знаходзяцца перад вачамі. 

Паны акторы асабліва павінны звярнуць увагу на апошнюю сцэну. 
Апошняе вымаўленае слова павінна зрабіць электрычнае патрасенне на 
ўсіх разам, раптоўна. Уся група павінна перамяніць становішча ў адзін 
момант. Гук здзіўлення павінён вырвацца ва ўсіх жанчын разам, як быц- 
цам з адных грудзей. Ад невыканання гэтых заўваг можа знікнуць увесь 
эфект. 


ДЗЕЯ ПЕРШАЯ 


Пакой у доме гараднічага. 
З'ЯВА І 


Гараднічы, папячыцель богаўгодных устаноў, на- 
глядчык вучылішч, суддзя, часны прыстаў, лекар, 
два квартальныя. 


Гараднічы. Я запрасіў вас, панове, для таго, каб ска- 
заць вам вельмі непрыемную навіну. Да нас едзе рэвізор. 

Амос Фёдаравіч. Як рэвізор? 

Арцемій Філіпавіч. Як рэвізор? 

Гараднічы. Рэвізор з Пецербурга, інкогніта. І яшчэ з 
сакрэтным прадпісаннем. 

Амос Фёдаравіч. Вось табе на! 

Арцемій Філіпавіч. Вось не было клопату, дык па- 
дай. 

Лука Лукіч. Госпадзі божа, яшчэ і з сакрэтным прадпі- 
саннем! 

Гараднічы. Я нібы прадчуваў: сёння мне ўсю ноч сні- 
ліся нейкія два незвычайныя пацукі. Дапраўды, гэтакіх я ні- 
колі не бачыў: чорныя, страшэнна вялікія! прышлі, паню- 
халі--і пайшлі прэч. Вось я вам прачытаю пісьмо, якое атры- 
маў я ад Андрэя Іванавіча Чмыхава, якога вы, Арцемій Філіпа- 
віч, ведаеце. Вось штб ён піша: «Любы друг, кум і дабрадзей» 
(мармыча ўпоўголаса, прабягаючы хутка вачыма) ...«і паведа- 
міць табе». А! вось: «Спяшаюся між іншым паведаміць табе, 
што прыехаў чыноўнік з прадпісаннем аглядзець усю губерню 
І асабліва наш павет (значна падымае палец угару). Я даве- 

даўся пра гэта ад самых пэўных людзей, хоць ён выдае сябе за 
прыватную асобу. Паколькі я ведаю, што за табою, як за ўся- 
кім, водзяцца грашкі, бо ты чалавек разумны і не любіш пра- 
пускаць таго, што плыве ў рукі..» (спыніўшыся) ну, тут 
свае... «то раю табе захоўваць асцярогу, бо ён можа прыехаць 
кожную гадзіну, калі толькі ўжо не прыехаў і не жыве дзе: 
небудзь інкогніта... Учарашняга дня я...» Ну, тут пайшлі ўжо 
справы сямейныя: «сястра Анна Кірылаўна прыехала да нас з 
сваім мужам; Іван Кірылавіч вельмі патаўсцеў і ўсё грае на 
скрыпцы...» і іншае, і іншае. Дык вось якая акалічнасць! 

АмосФёдаравіч. Так, акалічнасць такая незвычайная, 
проста незвычайна. Гэта нешта нездарма. 

ЛукаЛукіч. Нашто-ж, Антон Антонавіч, чаму гэта? чаго 
да нас рэвізор? 

Гараднічы. Чаго! Такі ўжо, мусіць, лёс! (Уздыхнуўшы.) 
Да гэтага часу, дзякаваць богу, падбіраліся да іншых гарадоў; 
цяпер прышла чарга і нашаму. 

Амос Фёдаравіч. Я думаю, Антон Антонавіч, што тут 
тонкая і больш палітычная прычына. Гэта азначае вось што: 
Расія... так... хоча весці вайну, і міністэрыя, вось бачыце, і па- 
даслала чыноўніка, каб даведацца, ці няма дзе здрады. 

Гараднічы. Вунь куды хапіў! Яшчэ і разумны чалавек. 
У павятовым горадзе здрада! Штб ён прыгранічны, ці што? 
Ды адгэтуль, хоць тры гады скачы, ні да якой дзяржавы не 
даедзеш. 

АмосФёдаравіч. Не, явам скажу, вы не тое... Вы не... 
Начальства мае тонкія намеры: дарма, што далёка, а яно сабе 
матае на Вус. 

Гараднічы. Матае ці не матае, а я вас, панове, пера- 
сцярог. -- Глядзіце! па сваёй часці я сякія-такія распараджэнні 
зрабіў, раю і вам. Асабліва вам, Арцемій Філіпавіч! Бяс- 
спрэчна, праезджы чыноўнік захоча перш за ўсё аглядзець пад- 
началеныя вам богаўгодныя ўстановы -- і таму вы зрабіце так, 
каб усё было прыстойна: каўпакі каб былі чыстыя і хворыя каб 
не падобны былі на кавалёў, як звычайна яны ходзяць па- 
хатняму. 

Арцемій Філіпавіч. Ну, гэта яшчэ нічога. Каўпакі, 
бадай, можна надзець і чыстыя. 

Гараднічы. Так, і зноў-жа над кожным ложкам над- 
пісаць па-латыні ці на іншай якой мове... гэта па вашай ужо 
часці, Хрысціян Іванавіч, -- усякую хваробу: калі хто захварэў, 
якога дня і чысла... Не добра, што ў вас хворыя такі моцны 
тытунь кураць, што заўсёды пачынаеш чхаць, як увойдзеш. Ды 
і лепш, каб іх было менш: адразу палічаць за дрэнны догляд ці 
за няўмельства ўрача. 

Арцемій Філіпавіч. О! наконт лекаў мы з Хрысція- 
нам Іванавічам прынялі свае захады: чым бліжэй да натуры, 
тым лепш; лякарстваў дарагіх мы не ўжываем. Чалавек про- 
сты: калі памрэ, то і так памрэ, калі ачуняе, то і так ачуняе. 
Ды і Хрысціяну Іванавічу цяжка было-б з імі размаўляць: ён 
па-руску ні слова не ведае. 

Хрысціян Іванавіч (падае гук, часткова падобны на 
літару «і» і крыху на «е»). 

Гараднічы. Вам таксама раіў-бы, Амос Фёдаравіч, 
звярнуць увагу на ўстановы. У вас там у пярэдняй, куды звы- 
чайна заходзяць прасіцелі, вартаўнікі завялі хатніх гусей з 
маленькімі гусянятамі, якія так і шныраюць пад нагамі. Яно, 
вядома, хатнюю гаспадарку заводзіць кожнаму пахвальна, і 
чаму-ж вартаўніку і не завесці яе? толькі, ведаеце, у такім 
месцы непрыстойна... Я 1 раней хацеў вам на гэта заўважыць, 
але ўсё неяк забываўся. К 

Амос Фёдаравіч. А вось я іх сягоння-ж загадаю ўсіх 
забраць на кухню. Хочаце, прыходзьце абедаць. 

Гараднічы. Апрача таго, дрэнна, што ў вас высуш- 
ваецца ў самой установе ўсякая дрэнь, і над самай шафай з 
паперамі паляўнічы бізун. Я ведаю, вы любіце паляванне, але 
ўсё-ж на час лепш яго прыняць, а там, як праедзе рэвізор, ба- 
дай, можаце сабе зноў яго павесіць. Таксама засядацель ваш... 
ён, вядома, чалавек з ведамі, але ад яго такі пах, быццам ён 
толькі што вышаў з бровара -- гэта таксама нядобра. Я хацеў 
даўно пра гэта сказаць вам, але быў, не помню, заняты нечым. 
Ёсць супроць гэтага сродкі, калі ўжо гэта сапраўды, як ён 
кажа, у яго прыродны пах. Можа яму параіць есці цыбулю, 
ці часнок, ці што-небудзь іншае. У гэтым выпадку можа дапа- 
магчы рознымі медыкаментамі Хрысціян Іванавіч. 

Хрысціян Іванавіч (падае той-жа гук). 

Амос Фёдаравіч. Не, гэта ўжо нельга выкараніць. Ён 
кажа, што ў дзяцінстве яго мамка ўшыбла, і з тае пары ад яго 
аддае крыху гарэлкай. 

Гараднічы. Ды я так толькі заўважыў вам. Наконт-жа 
ўнутранага распараджэння і таго, што называе ў пісьме Ан- 
дрэй Іванавіч грашкамі, я нічога не магу сказаць. Ды і дзіўна 
было-б гаварыць: няма чалавека, які-б за сабою не меў якіх- 
небудзь грахоў. Гэта ўжо самім богам так зроблена, і вальтэ- 
рыянцы дарэмна супроць гэтага гавораць. 

Амос Фёдаравіч. Што-ж вы лічыце, Антон Антонавіч, 
грашкамі? Грашкі грашкам не роўны. Я гавару ўсім адкрыта, 
што бяру хабар, але чым хабар? гончымі шчанюкамі. Гэта зу- 
сім іншая справа. 

Гараднічы. Ну, шчанюкамі ці яшчэ чым іншым -- усё- 
роўна хабар. 
Амос Фёдаравіч. Ну, не, Антон Антонавіч А вось, 


напрыклад, калі ў каго-небудзь шуба каштуе пяцьсот рублёў, 
ды жонцы шаль... 


Гараднічы. Ну, а што з таго, што вы бераце хабар гон- 
чымі шчанюкамі? Затое вы ў бога не верыце; вы ў царкву ні- 
колі не ходзіце; а я па крайняй меры ў веры цвёрды і кожную 
нядзелю бываю ў царкве. А вы... О, я ведаю вас: вы калі 
пачнеце гаварыць пра стварэнне свету, проста валасы дубка 
становяцца. 


Амос Фёдаравіч. Сам-жа сабою дайшоў, сваім розу- 
мам. 

Гараднічы. Ну, у іншым выпадку шмат розуму горш, 
чым-бы яго зусім не было. Урэшце, я так толькі ўпамянуў пра 
павятовы суд; а па праўдзе сказаць, наўрад ці хто калі-небудзь 
загляне туды: гэта ўжо такое зайздроснае месца, сам бог яго 
засцерагае. А вось вам, Лука Лукіч, як наглядчыку навучаль- 
ных устаноў, трэба паклапаціцца асабліва наконт настаўнікаў. 
Яны людзі, вядома, вучоныя і выхоўваліся ў розных калегіях, 
але маюць вельмі дзіўныя ўчынкі, натуральна неадлучныя ад 
вучонага звання. Адзін з іх, напрыклад, вось гэты, што мае тоў- 
сты твар... не ўспомню яго прозвішча, ніяк не можа абыйсціся 
без таго, каб, узышоўшы на кафедру, не зрабіць грымасу. Вось 
гэтак (робіць грымасу). І потым пачне рукою з-пад гальштука 
прасаваць сваю бараду. Вядома, калі ён вучню састроіць такую 
морду, дык яно яшчэ нічога: можа, яно там і трэба так, пра 
гэта я не магу меркаваць; але вы самі падумайце, калі ён зро- 
біць гэта наведвальніку -- гэта можа быць вельмі дрэнна: пан 
рэвізор ці іншы хто можа прыняць гэта на свой кошт. З гэтага 
чорт ведае што можа выйсці. 

Лука Лукіч. Што-ж мне з ім рабіць? Я ўжо некалькі 
разоў яму казаў: вось яшчэ гэтымі днямі, калі зайшоў быў у 
клас наш прадвадзіцель, ён састроіў такую морду, якой я ні- 
колі яшчэ не бачыў. Ён-то яе зрабіў ад добрага сэрца, а мне 
вымова: чаму вольнадумныя мыслі ўнушаюцца юнацтву. 

Гараднічы. Тое-ж самае павінен. я вам сказаць і пра 
настаўніка па гістарычнай часці. Ён вучоная галава -- гэта ві- 
даць, і ведаў нахапаў процьму, але толькі выкладае з такім 
запалам, што сам сябе не памятае. Я раз слухаў яго: ну, па- 
куль гаварыў аб асірыянах і вавілонянах -- яшчэ нічога, а як 
дабраўся да Аляксандра Македонскага, то я не магу вам 
сказаць, што з ім зрабілася. Я думаў, што пажар, далібог! 
збег з кафедры і, колькі сілы ёсць, бразь крэслам аб падлогу. 

Яно, вядома, Аляксандр Македонскі герой, але нашто-ж крэ- 
слы ламаць? ад гэтага страта казне. 

Лука Лукіч. Так, ён гарачы, я яму гэта некалькі разоў 
ужо заўважаў... Кажа: «Ях хочаце, для навукі я жыцця не 
пашкадую». 

Гараднічы. Так, такі ўжо недаступны ўразуменню за- 
кон лёсу: разумны чалавек або п'яніца, або морду такую са-" 
строіць, што хоць святых вынось. 

Лука Лукіч. Не дай бог служыць па вучонай часці, 
усяго баішся. Кожны ўмешваецца, кожнаму хочацца паказаць, 
што ён таксама разумны чалавек. 

Гараднічы. Гэта-б яшчэ нічога. Інкогніта праклятае! 
Раптам загляне: «А, вы тут, галубчыкі! А хто», скажа, «туг 
суддзя?», «Ляпкін-Цяпкін». «А падаць сюды Ляпкіна-Цяп- 
кіна! а хто папячыцель богаўгодных устаноў?» «Земляніка». 
«А падаць сюды Земляніку!» Вось што дрэнна. 


З'ЯВА ІІ 
Тыя-ж і паштмейстар. 


Паштмейста р. Растлумачце, панове, што, які чыноў- 
нік едзе? 

Гараднічы. А вы хіба не чулі? 

Паштмейста р. Чуў ад Пятра Іванавіча Бобчынскага. 
Ён толькі што быў у мяне ў паштовай канторы. 

Гараднічы. Ну, штоб? як вы думаеце пра гэта? 

Паштмейста р. А штб думаю?--вайна з туркамі будзе. 
Амос Ф ёдаравіч. У адно слова! я сам тое самае дУу- 
маў. 
Гараднічы. Так, абодва пальцам у неба папалі! 

Паштмейстар. Праўда, вайна з туркамі. Гэта ўсё 
француз гадзіць. 

Гараднічы. Якая вайна з туркамі! проста нам дрэнна 
будзе, а не туркам. Гэта ўжо вядома: у мяне пісьмо. 

аштмейстар.А калі так, тоне будзе вайны з туркамі. 

Гараднічы. Ну, што-ж, як вы, Іван Кузьміч? 

Паштмейстар. Ды што я? Як вы, Антон Антонавіч? 

Гараднічы. Ды што я? страху то няма, а так крышку... 
Купецтва ды абываталі мяне непакояць. Кажуць, што я ім 
солана прышоўся, а я вось, дальбог, калі і ўзяў з каго, дык без 
усякай нянавісці. Я нават думаю (бярэ яго пад руку і адво- 
дзіць убок), я нават думаю, ці не было на мяне якога даносу. 
Чаго-ж бо да нас рэвізор? Слухайце, Іван Кузьміч, ці нельга 
вам, для агульнай нашай карысці, кожнае пісьмо, якое прыбы- 
вае да вас у паштовую кантору, уваходзячае і выходзячае, ве- 

даеце, гэтак крышку распячатаць і прачытаць: ці няма ў ім 
якога-небудзь данясення або проста перапіскі. Калі няма, то 
можна зноў запячатаць; урэшце, можна нават і так аддаць 
пісьмо, распячатанае. 

Паштмейстар. Ведаю, ведаю... Гэтаму не вучыце, гэта 
я-раблю не то, каб для перасцярогі, а больш з цікаўнасці: 
смерць люблю даведацца, што ёсць новае на свеце. Я вам 
скажу, што гэта вельмі цікавае чытво! іншае пісьмо з асалодай 
прачытаеш: так апісваюцца розныя пасажы... а павучальнасць 
якая... Лепш чым у «Маскоўскіх Ведамасцях». 

Гараднічы. Ну што-ж, скажыце: нічога не чыталі 
пра якога-небудзь чыноўніка з Пецербурга? 

Паштмейстар. Не, пра пецербургскага нічога няма, а 
пра кастрамскіх і саратаўскіх шмат гаворыцца. Шкада, ад- 
нак-жа, што вы не чытаеце пісем: ёсць цудоўныя мясціны. Вось 
нядаўна адзін паручык піша прыяцелю і апісаў бал у самым 
вясёлым... вельмі, вельмі хораша: «Жыццё маё, мілы друг, 
цячэ», кажа, «у эмпірэях: паненак шмат, музыка грае, штан- 
дарт скача...» з вялікім, з вялікім пачуццём апісаў. Я наўмысне 
пакінуў яго ў сябе. Хочаце, прачытаю? 

Гараднічы. Ну цяпер не да таго. Дык зрабіце ласку, 
Іван Кузьміч: калі выпадкам трапіцца скарга ці данясенне, 
дык без ніякіх разважанняў затрымлівайце. 

Паштмейстар. З вялікай прыемнасцю. 

Амос Фёдаравіч. Глядзіце, пападзе вам калі-небудзь 
за гэта. 

Паштмейстар. Ах, бацюхны! 

Гараднічы. Нічога, нічога. Іншая справа, каб вы з гэ- 
тага публічнае што-небудзь зрабілі, а гэта-ж справа сямей- 
ственная. 

Амос Фёдаравіч. Так, нядобрая справа заварылася! 
А я, прызнаюся, ішоў быў да вас, Антон Антонавіч, з тым, 
каб пачаставаць вас сабачанём. Родная сястра таму сабаку, 
якога вы ведаеце. Вы-ж чулі, напэўна, што Чэптовіч з Варха- 
вінскім распачалі суцяжніцтва, і цяпер мне раскоша: палюю 
зайцоў на землях і ў аднагоі ў другога. 

Гараднічы. Бацюхны, не мілы мне цяпер вашы зайцы. 
У мяне інкогніта праклятае сядзіць у галаве. Так і чакаеш, што 
вось адчыняцца дзверы -- і шасць... 


З'ЯВА ІІІ 


Тыя-ж, Бобчынскі і Добчынскі (абодва ўваходзяць 
засопшыся). 


Бобчынскі. Надзвычайная падзея! 
Добчынскі. Нечаканая навіна! 

У се. Штб? штод такое? 

Добчынскі. Непрадбачаная справа: прыходзім у гасці- 
ніцу.., 

Бобчынскі (перабіваючы). Прыходзім з Пятром Івана- 
вічам у гасцініцу... 

Добчынскі (перабіваючы). Э, дазвольце-ж, Пётр Іва- 
навіч, я раскажу. 

Бобчынскі. Э, не, дазвольце ўжо я... дазвольце, да- 
звольце... вы ўжо і складу такога не маеце... 

Добчынскі. А вы саб'ецеся і не прыпомніце ўсяго. 


Бобчынскі. Прыпомню, далібог, прыпомню. Ужо не пе- 
рашкаджайце, няхай я раскажу, не перашкаджайце! Скажы- 
це, панове, зрабіце ласку, каб Пётр Іванавіч не перашкаджаў. 


Гараднічы. Ды гаварыце, богам прашу, што такое? 
У мяне сэрца не на месцы. Сядайце, панове! вазьміце крэслы! 
Пётр Іванавіч, вось вам крэсла! (Усе садзяцца вакол або- 
двух Пятроў Іванавічаў.) Ну, што, што такое? 

Бобчынскі. Дазвольце, дазвольце: я ўсё па парадку. 
Як толькі меў я прыемнасць выйсці ад вас пасля таго, як вы 
занепакоіліся атрыманым пісьмом, так -- дык я тады-ж за- 
бег... ужо, калі ласка, не перабівайце, Пётр Іванавіч. Я ўжо 
ўсё, усё, усё ведаю. Дык я, вось бачыце, забег да Каробкіна. 
А не застаўшы Каробкіна дома, завярнуў да Растакоўскага, 
а не застаўшы Растакоўскага, зайшоў вось да Івана Кузьміча, 
каб сказаць яму пра атрыманую вамі навіну, ды, ідучы ад- 
туль, сустрэўся з Пятром Іванавічам. 


Добчынскі (перабіваючы). Каля будкі, дзе прадаюцца 
пірагі. 

Бобчынскі. Каля будкі, дзе прадаюцца пірагі. Так, 
сустрэўшыся з Пятром Іванавічам, і кажу яму: «Ці чулі вы 
пра навіну, якую атрымаў Антон Антонавіч з вернага пісьма?» 
А Пётр Іванавіч пачулі ўжо пра гэта ад ключніцы вашай Аў- 
доцці, якая, не ведаю чаго, была паслана да Філіпа Антонавіча 
Пачачуева. 


Добчынскі (перабіваючы). Па бачурку для француз- 
скай гарэлкі. 

Бобчынскі (адводзячы яго рукі). Па бачурку для 
французскай гарэлкі. Вось мы і пайшлі з Пятром Іванавічам 
да Пачачуева... Ужо вы, Пётр Іванавіч... гэнтае... не перабі- 
вайце, калі ласка, не перабівайце!.. Пайшлі да Пачачуева, ды 
на дарозе Пётр Іванавіч кажа: «Зойдзем», кажа, «у шынок. 
У жываце ў мяне... ад ранку я нічога не еў, дык у жываце ў 
мяне дрыгаценне...» так, у жываце, значыць, у Пятра Івана- 
віча... «А ў шынок», кажа, «прывезлі цяпер свежай сёмгі, 

дык мы закусім». Толькі што мы ў гасцініцу, як раптам ма- 
лады чалавек... 

 Добчынскі (перабіваючы). Не брыдкі з выгляду, у 
партыкулярным адзенні... 

Бобчынскі. Не брыдкі з выгляду, у партыкулярным 
адзенні, ходзіць гэтак па пакоі, і на твары гэтакая развага, 
фізіяномія... учынкі, і тут (круціць рукою каля лба) шмат, 
шмат усяго. Я нібы прадчуваў і кажу Пятру Іванавічу: «Тут 
нешта нездарма». Так. А Пётр Іванавіч ужо мігнуў пальцам 
і падазваў шынкара, шынкара Уласа: у яго жонка тры тыдні 
таму назад нарадзіла, і такі бойкі хлопчык, будзе таксама, як 
і бацька, шынок трымаць. Падазваўшы Уласа, Пётр Іванавіч 
узяў ды запытаўся ў яго ціхенька: «Хто», кажа, «гэты ма- 
лады чалавек?», а Улас узяў ды адказаў на гэта: «Гэта», 
кажа... Э -- не перабівайце, Пётр Іванавіч, калі ласка, не пе- 
рабівайце; вы не раскажаце, далібог, не раскажаце: вы ша- 
пяляеце; у вас, я ведаю, адзін зуб у роце са свістам... «Гэта», 
кажа, «малады чалавек, чыноўнік», так-с, «едзе з Пецербурга, 
а па прозвішчу», кажа, «Іван Аляксандравіч Хлестакоў-с, а 
едзе», кажа, «у Саратаўскую губерню і», кажа, «вельмі дзіўна 
сябе атэстуе: другі ўжо тыдзень жыве, з шынка не едзе, бярэ 
ўсё напавер і ні капейкі не хоча плаціць». Як сказаў ён гэта, 
мне тут сам бог вочы адкрыў. «Э!» кажу я Пятру Іванавічу... 

Добчынскі. Не, Пётр Іванавіч, гэта я сказаў: «Э!» 

Бобчынскі. Спачатку вы сказалі, а потым і я сказаў. 
«Э!» сказалі мы з Пятром Іванавічам, «а з якой прычыны ся- 
дзець яму тут, калі дарога яму ляжыць у Саратаўскую гу- 
берню?» Так-с! А вось ён і ёсць гэты чыноўнік. 

Гараднічы. Хто, які чыноўнік? 

Бобчынскі. Чыноўнік, аб якім мелі ласку атрымаць па- 
ведамленне, рэвізор. 

Гараднічы (са страхам). Што вы, бог з вамі! гэта не ён. 

Добчынскі. Ён!і грошай не плаціць, і не едзе. Каму-ж 
быць, як не яму? І падарожная прапісана ў Саратаў. 

Бобчынскі. Ён, ён, далібог, ён... Такі наглядальны: усё 
аглядзеў. Убачыў, што мы з Пятром Іванавічам елі сёмгу, -- 
больш таму, што Пётр Іванавіч наконт свайго жывата... так, 
дык ён і ў талеркі нам заглянуў. Мяне такі праняло страхам." 

Гараднічы. Госпадзі, памілуй нас, грэшных! Дзе-ж ён 
там жыве? 

 Добчынскі. У пятым нумары, пад усходкамі. 


- 


- Бобчынскі. У тым самым нумары, дзе ў прошлым го- 
дзе пабіліся праезджыя афіцэры. 
Гараднічы. І даўно ён тут? 

Добчынскі. А тыдні два. ўжо. Прыехаў на “Васілія 
Егіпцяніна. “ак 

Гараднічы. Два тыдні! (Убок.) Бацюхны, сватухны! 
Выносьце, святыя ўгоднікі! За Гэтыя два тыдні адхвастана 
унцер-афіцэрская жонка! Арыштантам не выдавалі правізіі! 
На вуліцах бязладдзе, бруд! Ганьба! сарамата! (Хапаецца 
за галаву.) ! 

Арцемій Філіпавіч, Што-ж, Антон Антонавіч? --. 
ехаць парадам у гасцініцу. 

Амос Фёдаравіч. Не, не. Наперад пусціць галаву, 
духавенства, купецтва; вось і ў кнізе «Дзяянні Іаана Масона»... 


Гараднічы. Не, не; дазвольце ўжо мне самому. Бывалі 
цяжкія выпадкі ў жыцці, абыходзілася добра, яшчэ нават і 
дзякуй меў, а ну-ж, бог вынесе і цяпер. (Звяртаючыся да 
Бобчынскага.) Вы кажаце, ён малады чалавек? 

Бобчынскі. Малады, гадоў дваццаць тры ці чатыры з 
нечым. 

Гараднічы. Тым лепш: маладога хутчэй пранюхаем. 
Бяда, калі стары чорт, а малады -- увесь наверсе. Вы, панове, 
падрыхтоўвайцеся па сваёй часці, а я адпраўлюся сам, або 
вось хоць з Пятром Іванавічам, прыватна, для прагулкі, наве- 
дацца, ці не церпяць падарожныя непрыемнасцей, Гэй, Свісту- 
ноў! 

Свістуноў. Што загадаеце? 

Гараднічы. Ідзі зараз-жа па часнага прыстава; ці не, 
ты мне патрэбен. Скажы там каму-небудзь, каб як мага хут- 
чэй да мяне часнага прыстава, і прыходзь сюды. (Кварталь- 
ны бяжыць спехам.) 

Арцемій Філіпавіч. Хадзем, хадзем, Амос Фёдара- 
віч! Сапраўды можа здарыцца бяда. а 

Амос Фёдаравіч. Ды вам чаго баяцца? Каўпакі 
чыстыя надзеў на хворых, ды і канцы ў ваду. 

Арцемій Філіпавіч. Якое каўпакі! Хворым загада- 
на габерсуп даваць, а ў мяне па ўсіх калідорах дае такая ка- 
пуста, што сцеражы толькі нос. 

Амос Фёда равіч. А я наконт гэтага спакойны. Са- 
праўды, хто зойдзе ў павятовы суд? А калі і загляне ў якую- 
небудзь паперу, дык ён жыццю не будзе рад. Я вось пятнац: 
цаць ужо гадоў сяджу на судзейскім крэсле, а як углыблюся 
іншы раз у запіску -- а! толькі рукой махну. Сам Саламон не 
разбярэ, што ў ёй праўда, а што няпраўда. (Суддзя, папячы- 
цель богаўгодных устаноў, наглядчык вучылішч і паштмей- 
стар выходзяць і ў дзвярах сутыкаюцца з квартальным, які 
варочаецца назад.) ў 

З'ЯВА ІУ 


Гараднічы, Бобчынскі, Добчынскі і квартальны. 


Гараднічы. Што, дрожкі там стаяць? 

Квартальны. Стаяць. 

Гараднічы. Ідзі на вуліцу... або не, пастой! ідзі пры- 
нясі... Ды дзе-ж другія? няўжо ты толькі адзін? я-ж загадваў, 
каб і Прохараў быў тут. Дзе Прохараў? 

Квартальны. Прохараў у часным доме, ды толькі да 
справы не можа быць ужыты. 

Гараднічы. Як так? 

Квартальны. Ды так: прывезлі яго раніцой мярцвецкі. 
Вось ужо два цэбры вады вылілі, да гэтага часу на працве: 
разіўся. х 

Гараднічы (хапаецца за галаву). Ах, божа мой, божа 
мой! Ідзі хутчэй на вуліцу, ці не, бяжы раней у пакой, чуеш! 
і прынясі адтуль шпагу і новы капялюш. Ну, Пётр Іванавіч, 
паедзем. 


Бобчынскі. І я, іЯ... дазвольце і мне, Антон Антонавіч! 
Гараднічы. Не, не, Пётр Іванавіч, нельга, нельга! 
Нязручна, ды і на дрожках не змесцімся. 


Бобчынскі. Нічога, нічога, я так: пяшэчкам, пяшэчкам 
пабягу за дрожкамі. Мне-б толькі крышку ў шчылінку, у дзве- 
ры гэтак паглядзець, як у яго гэтыя манеры... 


Гараднічы (беручы шпагу, квартальнаму). Бяжы за- 
раз-жа вазьмі. дзесяцкіх, ды няхай кожны з іх возьме... Эх, 
шпага як падрапалася! пракляты купчык Абдулін -- бачыць, 
што ў гараднічага старая шпага, не прыслаў новай. О, хітры 
народ! А так, шэльмы, я думаю, там ужо просьбы з-пад крыса 
і рыхтуюць. Няхай кожны возьме ў рукі па вуліцы, -- чорт 
вазьмі, па вуліцы, -- па мятле, і каб вымелі ўсю вуліцу, штод 
ідзе да шынка, ды каб вымелі чыста... Чуеш! Ды глядзі: ты! 
ты! я ведаю цябе: ты там кумішся ды крадзеш у халявы ся- 
рэбраныя лыжачкі, -- глядзі, у мяне вуха востра!.. ІЦтб ты 
зрабіў з купцом Чарняевым -- га? Ён табе на мундзір даў 
два аршыны сукна, а ты згроб увесь скрутак. Глядзі! не па 
чыну бярэш! Ідзі! 


З'ЯВА У 
Тыя-к і часны прыстаў, 
Гараднічы. А, Сцяпан Ільіч! Скажыце, калі, ласка: дзе 


гэта вы прапалі? На што гэта падобна? - 
Часны прыстаў. Я быў вось тут за варотамі, 

Гараднічы. Ну, слухайце-ж, Сцяпан Ільіч! Чыноўнік з 
Пецербурга прыехаў. Як вы там распарадзіліся? 

Часны прыстаў, Ды так, як вы загадвалі. Кварталь- 
нага Пугавіцына я паслаў з дзесяцкімі падчышчаць тратуар. 

Гараднічы. А Дзяржыморда дзе? 

Часны прыста ў. Дзяржыморда паехаў на пажарнай 
трубе. 

Гараднічы. А Прохараў п'яны? 

Часны прыстаў. П'яны. 

Гараднічы. Як-жа вы гэта так дапусцілі? 


Часны прыстаў. Ды бог яго ведае. Учарашняга дня 
здарылася за горадам бойка, -- паехаў туды для парадку, а 
вярнуўся п'яны. 

Гараднічы. Слухайце-ж, вы зрабіце вось што: квар- 
тальны Пугавіцын... ён высокага росту, дык няхай стаіць для 
добрага ладу на мосце. Ды раскідаць хуценька стары плот, 
што каля шаўца, і паставіць саламяную веху, каб было па- 
добна на планіроўку. Яно чым больш ломкі, тым больш 
азначае дзейнасці градаправіцеля. Ах, божа мой, яі забыўся, 
што каля таго плоту навалена на сорак фурманак усялякага 
смецця. Што гэта за паганы горад: толькі дзе-небудзь пастаў 
які-небудзь помнік ці проста плот, чорт іх ведае адкуль і на- 
нясуць усякай дрэні! (Уздыхае.) Ды калі прыезджы чыноўнік 
будзе пытацца ў службы: ці задаволены? -- каб адказвалі: 
«усім задаволены, ваша благароддзе», а каторы будзе незада- 
волены, то яму. пасля дам такога незадавалення.. О, ох, хо, 
хо, Хх! грэшны, шмат у чым грэшны. (Бярэ замест капелюша 
футляр.) Дай, божа, толькі, каб сышло з рук хутчэй, а там я 
пастаўлю ўжо такую свечку, якой яшчэ ніхто не ставіў: на 
кожную шэльму купца налажу даставіць па тры пуды воску. 
О, божа мой, божа мой! едзем, Пётр Іванавіч! (Замест капг- 
люша хоча надзець папяровы футляр.) 


Часны прыста ў. Антон Антонавіч, гэта каробка, а не 
капялюш. 

Гараднічы (кідаючы каробку). Каробка, дык каробка. 
Чорт з ёй! Ды калі запытаюць, чаму не збудавана царква 
пры богаўгоднай установе, на якую назад таму пяць год была 
асігнавана сума, дык не забыцца сказаць, што пачала буда- 
вацца, але згарэла. Я аб гэтым і рапарт прадстаўляў. А то 
яшчэ хто-небудзь, забыўшыся, здуру скажа, што яна і не па- 
чыналася. Ды сказаць Дзяржымордзе, каб не вельмі даваў 
волі кулакам сваім; ён для парадку ўсім ставіць ліхтары пад 
вачамі -- хто вінават і хто невінават. Едзем, едзем, Пётр Іва- 
навіч! (Выходзіць і варочаецца.) Ды не выпускаць салдат на. 

вуліцу без усяго: гэта паганая гарніза надзене толькі зверху 
кашулі мундзір, а Унізе нічога няма. : 
(Усе выходзяць. ) 


З'ЯВА УІ 
Анна Андрэеўна і Мар'я Антонаўна ўбягаюць на сцэну. 


Анна Андрэеўна. Дзе-ж, дзе яны? Ах, божа мой!. 
(Адчыняе дзверы. ) Муж! Антоша! Антон! (Г. аворыць хутка.) 
А ўсё ты, а ўсё праз цябе. І пайшла капацца: «я шпілечку, 
я касыначку», (Падбягае да акна і крычыць.) Антон, куды, 
куды? Што, прыехаў? рэвізор? .з вусамі! з якімі вусамі? 

Голас гараднічаг а. Пасля, пасля, матухна! 

Анна Андрэеўна. Пасля? вось навіна, пасля! Я не 
хачу пасля... Мне толькі адно слова: што ён, палкоўнік? Га? 
(Зняважліва.) Паехаў! Я табе ўспомню гэта! А ўсё гэта: 
«Маменька, маменька, пачакайце, зашпілю ззаду касынку; я 
зараз». Вось табе і зараз! Вось табе нічога і не ўведалі! А ўсё 
праклятае какецтва; пачула, што паштмейстар тут, і давай 
перад люстэркам выкручвацца: і з таго боку, і з гэтага боку 
падыйдзе. Уяўляе, што ён за ёю валочыцца, а ён проста табе 
строіць грымасу, калі ты адвернешся. 

Мар'я Антон аўна. Ды што-ж рабіць, маменька? 
Усёроўна: праз дзве гадзіны МЫ ўсё ўведаем. 

Анна Андрэ еўна. Праз дзве гадзіны! шчыра дзякую. 
Вось адказала, зрабіла ласку! Як ты не здагадалася сказаць, 
што праз месяц яшчэ лепш можна ўведаць, (Звешваецца ў 
акно.) Гэй, Аўдоцця! Га? што, Аўдоцця, ты чула там, пры- 
ехаў нехта... Не чула? Дурная якая! Махае рукамі? Няхай 
махае, а ты ўсё-б такі распыталася ў яго. Не магла гэтага 
ўведаць! у галаве глупства, усё жаніхі сядзяць. Га? хутка 
паехалі! ды. ты-б пабегла за дрожкамі. Ідзі, ідзі, зараз-жа! 
Чуеш, пабяжы, распытайся, куды паехалі; ды распытайся як 
мае быць, што за прыезджы, які ён, чуеш? паглядзі ў шчы- 
лінку і ўведай усё, і вочы якія: чорныя ці не, і ў момант ва- 
рочайся назад, чуеш? Хутчэй, хутчэй, хутчэй, хутчэй! (Кры- 
чыць датуль, пакуль не апускаецца заслона. Так заслона і 
закрывае іх абодвух, як яны стаяць ля акна.) 

ДЗЕЯ ДРУГАЯ 


Маленькі пакой у гасцініцы. Пасцель, стол, чамадан, парожняя бутэлька), 
боты, шчотка для адзення і іншае. 


З'ЯВА І 


Осіп (ляжыць на панавай пасцелі). Чорт-бы яго ўзяў. 
есці так хочацца, і ў жываце траскатня такая, як быццам цэль 
полк затрубіў у трубы. Вось, не даедзем дадому, дый годзе! 
што ты будзеш рабіць? Другі месяц пайшоў, як ужо з Піцера! 
Прафінціў дарогаю грошыкі галубчык, цяпер сядзіць і хвост 
падціснуў, і не гарачыцца. А хапіла-б, і вельмі-б хапіла на пра- 
гоны; не, бачыш ты, трэба ў кожным горадзе паказаць сябе. 
(Перадражнівае яго.) «Гэй, Осіп, ідзі, паглядзі пакой, лепшы, 
ды абед вазьмі самы лепшы: я не магу есці дрэннага абеду, 
мне трэба лепшы абед». Добра, каб было сапраўды што-не- 
будзь людскае, а то-ж. елістрацішка просты. З праезджым 
знаёміцца, а потым у карцішкі -- вось табе і дагуляўся! Эх, 
абрыдла такое жыццё! сапраўды, на вёсцы лепш: яно хоць 
няма публічнасці, дык і клопату менш, возьмеш сабе бабу, ды. 
і ляжы ўвесь век на палатках, ды еш пірагі. Ну хто-ж спра- 
чаецца, вядома, калі пойдзе на праўду, дык жыццё ў Піцеры 
лепш за ўсё. Абы толькі грошы былі, а жыццё тонкае і палі- 
тычнае: кіятры, сабакі табе танцуюць, і ўсё што хочаш. Раз- 
маўляе ўсё на тонкай далікатнасці, што хіба толькі дваран: 
ству ўступіць; пойдзеш на Шчукін-- купцы табе крычаць: 
«шаноўны!» На перавозе ў лодцы з чыноўнікам сядзеш; кам- 
паніі захацеў -- ідзі ў крамку: там табе кавалер раскажа пра 
лагеры і растлумачыць, што кожная зорка азначае на небе, 
так вось як на далоні ўсё бачыш. Бабулька-афіцэрыха забры- 
дзе, горнічная іншы раз загляне такая.. фу, фу, фу! (Усмё- 

хаецца і трасе галавою.) Г алантарэйнае, чорт вазьмі, абы- 
ходжанне! Няветлівага слова ніколі не пачуеш, кожны табе 
кажа «вы». Надакучыла ісці --- бярэш рамізніка і сядзіш сабе, 
як пан, а не хочаш заплаціць яму, -- калі ласка: пры кожным 
доме ёсць прахадныя вароты; і ты так шмыганеш, што цябе 
ніякі чорт не знойдзе. Адно дрэнна: іншы раз слаўна наясіся, а 
другі раз ледзь не лопнеш з голаду, як цяпер, напрыклад. 

ўсё ён вінават. Што з ім зробіш? Бацька прышле грошыкі, 
дзе-б іх прытрымаць-- дык: куды там!. Пайшоў гуляць: 
ездзіць на рамізніку, кожны дзень ты даставай у кіятр білет, а 
там праз тыдзень -- глядзіш і пасылае на рынак прадаваць, 
новы фрак. Іншы раз усё да апошняй кашулі спусціць, так што 
на ім усяго астанецца сюртучок ды шынелік, -- далібог, 
праўда! І сукно такое важнае, агліцкае! рублёў паўтараста 


рэжа. Эх, каб уведаў пра гэта стары пан! Ён не паглядзеў-бы 
на тое, што ты чыноўнік, а, падняўшы кашульку, такіх-бы засы- 
паў табе, што ты-б дні чатыры пачухваўся. Калі служыць, дык 
служы. Вось цяпер шынкар сказаў, што не дам вам есці, па- 
куль не заплаціце за ранейшае; ну а калі не заплацім? (Узды- 
хаючы.) Ах, божа ты МОЙ, хоць-бы якія-небудзь шчы! Здаецца, 
так-бы цяпер увесь свет з'еў. Стўкае, мусіць гэта ён ідзе, «Ху- 
ценька ўсхопліваецца з пасцелі.) 


З'ЯВА ІІ 
Осіп і Х лестакоў. 


Хлестакоў. На, прымі гэта (аддае шапку і палкуў. 
А, зноў качаўся на ложку? 

Осіп. Ды нашто-ж бы мне качацца? Не бачыў я хіба 
ложка, ці што? : 

Хлестакоў. Хлусіш, качаўся; бачыш, увесь скамечаны. 

Осіп. Ды нашто ён мне? не ведаю я хіба, штод такое ло- 
жак? У мяне ёсць ногі; я і пастаю. Нашто мне ваш ложак? 

лестакоў (ходзіць па пакоі). Паглядзі, там, у кар- 

тузе, тытуню няма? 


Осіп. Ды дзе-ж ён будзе, той тытунь! вы чатыры дні назад 
апошні скурылі. 

Хлестак оў (ходзіць і па-рознаму сціскае свае «губы; 
нарэшце гаворыць гучным і рашучым голасам). “Слухай, гэй, 
Осіп! : 

Осіп. Што загадаеце? 

Хлестако ў (гучным, але не такім рашучым голасам 78 
Ты ідзі туды. 

Осіп. Куды? 

Хлестакоў (голасам зусім нерашуцчым і не гучным, 
вельмі блізкім да просьбы ). Уніз, у буфет... Там скажы... каб 
далі мне паабедаць, 

Осіп. Ды не, яі хадзіць не хачу, 

Хлестакоў, Як ты смееш, дурань! 

Осіп. Ды так; усёроўна, хоць і пайду, нічога з гэтага не 
будзе. Г аспадар сказаў, што больш не дасць абедаць. 

Хлестакоў, Як ён смее не даць? Вось яшчэ глупства! 

Осіп. Яшчэ, кажа, і да гараднічага пайду; трэці тыдзень 
нан грошай не плаціць. Вы з панам, кажа, машэннікі, і пан 
твой чмут. Мы, кажа, гэтакіх абармотаў і падлюгаў бачылі. 

Хлеста коў. А ты ўжоі рад, жывёліна, зараз-жа пе- 
раказваць мне ўсё гэта. 

Осіп. Кажа: «гэтак кожны прыедзе, абжывецца, завіна- 
Баціцца, пасля і выгнаць нельга. Я», кажа, «жартаваць не 
люблю, я проста са скаргай, каб у паліцыю, ды ў турму», 

Хлестакоў. Ну, ну, дурань, годзе! Ідзі, ідзі, скажы 
яму. Такая грубая жывёліна. 


Осіп. Ды лепш я самога гаспадара паклічу да вас. 


Хлестакоў. Нашто-ж гаспадара? ты схадзі сам 
скажы. 


Осіп. Ды, бачыце, пане... 
Хлестакоў. Ну, ідзі, чорт з табой! Пакліч гаспадара. 
(Осіп выходзіць.) 


З'ЯВА ШШ 


Хлестакоў адзін. 


Страшэнна хочацца есці. Так крышку прайшоўся; думаў, 
ці не пройдзе апетыт, -- не, чорт вазьмі, не праходзіць. Ды 
калі-б у Пензе я не падгуляў, хапіла-б. грошай даехаць да- 
дому. Пяхотны капітан моцна падкаваў мяне: штосы здора- 
ва, шэльма, зразае. Усяго якую-небудзь чвэрць гадзіны па- 
сядзеў, і ўсё абабраў. А пры ўсім тым страшэнна хацелася-б 
з ім яшчэ раз зрэзацца. Выпадак толькі не трапіўся. Які па- 
ганы горад! У крамах гародніны нічога не даюць напавер. 
Гэта ўжо проста подла. (Насвіствае спачатку з «Роберта», 
потым: «Не шый ты мне, матухна», а нарэшце ні сёе, ні тое. ) 
Ніхто не хоча ісці. 

З'ЯВА ІУ 
Хлестакоў, Осіп і слуга з шынка. 


Слуга. Гаспадар загадаў запытацца, чаго жадаеце, 
Хлестакоў. Добры дзень, браток! Ну, што ты, зда- 
ровы? 

Слуга. Дзякуй богу. 

Хлестакоў. Ну, што, як у вас у гасцініцы? ці добра 
ўсё ідзе? 

Слуга. Ды, дзякуй богу, усё добра. 

Хлестако ў. Шмат праезджых? 

Слуга. Так, хапае. 

Хлестакоў. Слухай, даражэнькі, там мне да гэтага 
часу абеду не прыносяць, дык, калі ласка, падгані, каб 
хутчэй, -- бачыш, мне зараз пасля абеду трэба ісці сім-тым 
заняцца. 

Слуга... Ды гаспадар сказаў, што не будзе больш да- 
ваць. Ён, як быццам, хацеў ісці сягоння скардзіцца гарадні- 
чаму. 

Хлестакоў. Ды што скардзіцца? Падумай сам, дара- 
жэнькі, як-жа? мне-ж трэба есці. Гэтак магу я зусім схуд- 
нець. Мне вельмі есці хочацца, я не жартуючы гэта кажу. 

Слуга. Так. Ён казаў: «Я яму абедаць не дам, пакуль 
ён не заплаціць мне за ранейшае». Такі ўжо адказ яго быў. 

Хлестакоў. Ды ты яму дакажы, угавары яго. 

Слуга. Ды што-ж яму такое гаварыць? 

Хлестакоў. Ты растлумач яму сур'ёзна, што мне трэба 
есці. Грошы самі сабою.. Ён думае, што як яму, мужыку, ні- 
чога, калі не есці дзень, дык і другім таксама. Вось навіна! 

Слуга. Што-ж, я скажу. 


З'ЯВА У 
Хлестакоў адзін. 


Гэта пагана, аднак, калі ён зусім нічога не дасць есці. 
Так хочацца, як яшчэ ніколі не хацелася. Хіба з адзення 
што-небудзь спусціць? Штаны, ці што, прадаць? Не, ужо 
лепш пагаладаць, але прыехаць дадому ў пецербургскім 
гарнітуры. Шкада, што Іяхім не даў на пракат карэты, а 
добра было-б, чорт вазьмі, прыехаць дадому ў карэце, пад- 
каціць гэтакім чортам да якога-небудзь суседа-памешчыка 
пад ганак, з ліхтарамі, а Осіпа ззаду апрануць у ліўрэю. 
Як-бы, я ўяўляю, усе перапалохаліся! «Хто такі, што такое?» 
А лакей уваходзіць (выцягваецца, пераймаючы лакея): «Іван 
Аляксандравіч Хлестакоў з Пецербурга, загадаеце прыняць?» 
Яны, цюхцяі, і не ведаюць, што такое значыць «загадаеце 

прыняць», Да іх калі прыедзе Які-небудзь гусак-па 
ДЫК і валіць, мядзведзь, проста ў гасціную. Да дачушкі 
якой-небудзь прыгожанькай падыйдзеш: «Васпані, як я..» 


(Пацірае рукі і падшарквае ножкай. ) Цьфу (плюе) нават 
моташна, так есці хочацца, 


мешчык, 


З'ЯВА УІ 
Хлестакоў, О сіп, потым слуга. 


Хлестакоў, А што? 
Осіп. Нясуць абед. 


Хлестакоў (пляскае ў далоні і Злёгку падскаквае на 
крэсле). Нясуць! нясуць! нясуць! 


луга (з талеркамі і сурвэткай). Гаспадар апошні раз 
ужо дае. 


Хлестакоў. Ну, гаспадар, гаспадар... Пляваць мне 
на твайго гаспадара! Што там такое? 


Слуга. Супі смажаніна. 

Хлестакоў. Як, толькі дзве стравы? 

Слуга. Толькі. 

Хлестакоў. Вось глупства якое! я гэтага не пры- 
маю. Ты скажы яму: што гэта сапраўды такое!.. Гэтага мала. 

Слуга. Не, гаспадар кажа, што яшчэ зашмат 

Хлестакоў. А соусу чаму няма? 

Слуга. Соусу няма. 

Хлестакоў. Чаму-ж няма? Я бачыў сам, праходзячы 
паўз кухню, там шмат гатавалася. І ў сталовай сягоння ра- 
ніЦой два нейкія кароценькія чалавечкі елі сёмгу і яшчэ 
шмат чаго. 

Слуга. Ды яно то, бадай, ёсць, але няма. 

Хлестакоў. Як няма? 

Слуга. Ды ўжо няма. 

Хлестако ў. А сёмга, а рыба, а катлеты? 

Слуга. Ды гэта для тых, хто важней, 

Хлестакоў. Ах ты, дурань! 

Слуга. Так. 

Хлестакоў. Свінюк ты паганы... Як-жа яны ядуць, а я 
не ем? Чаму-ж я, чорт вазьмі, не магу таксама? хіба яны не 
такія-ж праезджыя, як і я? 

Слуга. Ды ўжо вядома, што не такія. 

Хлестакоў. Якія-ж? 

Слуга. Звычайна якія! яны ўжо вядома: яны грошы 
плацяць. 

груца, коў. Я з табою, дурань, не хачу гаварыць. 
(Налівае суп і есць.) Што тэта за суп? Ты проста вады наліў 

абы. 


у талерку: ніякага смаку няма, толькі смярдзіць. Я не хачу 
гэтага супу, дай мне другога. 


Слуга. Мы прымем. Гаспадар сказаў: калі не хочаце, то 
і не трэба. 

Хлестакоў (закрываючы рукою яду). Ну, ну, ну... 
кінь, дурань! Ты прывык там абыходзіцца з іншымі: я, брат, 
не такога роду! са мной не раю... (Ёсць.) Божа мой, які суп! 
(Ёсць зноў.) Я думаю, яшчэ ніводзін чалавек у свеце не еў 
такога супу. Нейкае пер'е плавае замест масла. (Рэжа ку- 
рыцу.) Ай, ай, ай, якая курыца! дай смажаніну! Там супу 
крыху засталося, Осіп, вазьмі сабе. (Рэжа смажаніну.) Што 
тэта за смажаніна? Гэта не смажаніна. 


Слуга. А што-ж гэта такое? 


Хлестакоў. Чорт яго ведае, што гэта такое, толькі не 
смажаніна. Гэта тапор, усмажаны замест ялавічыны. (Ёсць.) 
Машэннікі, шэльмы, чым яны кормяць! І сківіцы забаляць, 
калі з'ясі адзін такі кусок. (Калупае пальцам у зубах.) Пад- 
люгі! зусім, як драўляная кара, нічым выцягнуць нельга; і 
зубы пачарнеюць пасля такіх страў. Машэннікі! (Выцірае рот 
сурвэткай.). Больш нічога няма? 


Слуга. Няма. 


Хлестакоў. Шэльмы! падлюгі! і нават хоць-бы які- 
небудзь соус ці пірожнае. Абармоты! дзяруць толькі з 
праезджых. 


(Слуга прыбірае і нясе талеркі разам з Осіпам.) 


З'ЯВА УІІ 
Хлестакоў, потым Осіп. 


Хлестакоў. Ну, як быццам і не еў; толькі разахвоціў- 
ся. Каб дробныя, паслаць-бы на рынак і купіць хоць булку. 

Осіп (уваходзіць). Там чагосьці гараднічы прыехаў, раз- 
ведвае і пытаецца пра вас. . 

Хлестакоў (спужаўшыся). Вось табе на! Вось шэльма 
шынкар, ужо ўспеў паскардзіцца! Што, калі сапраўды ён па- 
цягне мяне ў турму? Што-ж? Калі па-гвысокароднаму, Я, ба- 
дай... не, не, не хачу! Там у горадзе цягаюцца афіцэры і на- 
род, а я, як на тое, задаў тону і перамігнуўся з адной купецкай 
дачкою... Не, не хачу. Ды што ён, як ён смее сапраўды? Што 
я яму, купец ці рамеснік? (Храбрыцца і выпростваецца.) Ды 
я яму проста скажу: «як вы смееце, як вы?.» (У дзвярах 
«руціцца ручка; Хлестакоў бляднее і ўгінаецца.) 

З'ЯВА УІІ 


Хлестакоў, га раднічы і Добчынскі. “Гараднічы, увайшоўшы, 
спыняецца. Абодва спалоханыя ГЛЯДЗЯЦЬ некалькі мінут адзіц на другога, 
вылупіўшы вочы. 


Гараднічы (крыху пасмялеўшы ў выцягнуўшы рукі 
па швах), Добрага здароўечка! 

Хлестакоў (кланяецца). Маё шанаванне. 

Гараднічы. Выбачайце. 

Хлестак оў. Нічога. 

Гараднічы. Абавязак мой, як граданачальніка  ту- 
тэйшага горада, клапаціцца аб тым, каб праезджым і ўсім 
высокародным людзям ніякіх прыкрасцей.., 


Хлеста Коў (спачатку КрЫХу Заікаецца, але к канцу 
рэплікі гаворыць гучна). Ды што-ж рабіць?., Я не вінават. 
Я заплачу... Мне прышлюць з вёскі, ( Бобчынскі выглядае з 
дзвярэй.) Ён больш вінават: ялавічыну мне падае такую 
цвёрдую, як бервяно; а суп -- ён чорт ведае чаго лінуў туды, 
я павінен быў выкінуць яго за акно. Ён мяне морыць гола- 
дам па цэлых днях.. чай такі дзіўны: смярдзіць рыбай, а не 
чаем. За што-ж я... Вось навіна. 

Гараднічы (баючыся). Выбачайце, я, сапраўды-ж, ие 
вінават. На рынку ў мяне ялавічына заўседы добрая. Прыво- 


ТО Дазвольце мне прапанаваць вам пераехаць са МНОЮ на 


гую кватэру: гэта значыць -- у турму. Ды якое вы маеце пра- 
ва? Ды як вы смееце?. Ды вось я... Я служу ў Пецербургу. 
(Храбрыцца.) Я, я, я. 

Гараднічы (убок). О госпадзі ты божа, які сярдзіты! 
усё ўведаў, усё расказалі праклятыя купцы! 

Хлеста коў (храбрыцца). Ды вось вы Хоць тут з усёй 
сваёй камандай --- не пайду! Я проста да міністра! (Стукае 
кулаком па стале.) Што вы? што вы? 

Гараднічы (выцягнуўся і дрыжыць ўсім целам). Змі- 
луйцеся, не загубіце! Жонка, дзеці маленькія... не зрабіце 
няшчасным чалавека. 

Хлестакоў. Не, я не хачу. Вось яшчэ! мне што да та- 
го? Таму, што ў вас жонка і дзеці, я павінен ісці ў турму, 
вось добра! (Бобчынскі выглядае ў дзверы і спалоханы ха- 
ваецца.) Не, вельмі дзякую, не хачу. , ра 

араднічы (калоцячыся). Па нявопытнасці, далібог, 

па нявопытнасці. Нястача, беднасць... Самі падумайце. Казён- 
най пенсіі нехапае нават на чай і цукар, Калі-ж і быў які 
хабар, дык самая маласць: да стала што-небудзь, ды на гар- 
нітур. Што-ж да унцер-афіцэрскай удавы, Што займаецца 
купецтвам, якую я нібыта адхвастаў, дык гэта паклёп, далі- 
бог, паклёп. Гэта выдумалі ліхадзеі мае: гэта такі народ, 
што на жыццё маё гатовы зрабіць замах. 

Хлестакоў. Ды што? мне ніякай справы да іх... (У роз- 
думе.) Я не ведаю, аднак, на што вы ўсё гаворыце пра 
ліхадзеяў ці пра нейкую унцер-афіцэрскую ўдаву... Унцер- 
афіцэрская жонка зусім іншае, а мяне вы не смееце адхва- 
стаць. Да гэтага вам далёка... Вось яшчэ! Глядзі ты які!.. Я 
заплачу, заплачу грошы, але ў мяне цяпер няма. Я таму і 
сяджу тут, што ў мяне няма ні капейкі. 


Гараднічы (убок). О, тонкая штука! Бач куды за- 
гнуў, якога туману напусціў! разбяры, хто хоча. Не ведаеш, з 
якога боку і прыступіцца. Ну, ды паспрабаваць ужо, як там 
ні было! што будзе, тое будзе, паспрабаваць наўдачу. 
(Услых.) Калі вы сапраўды маеце патрэбу ў грашах ці ў чым 
іншым, то я гатоў служыць у гэты-ж момант. Мой абавязак. 
дапамагаць праезджым. 

Хлестакоў. Пазычце, пазычце мне, я зараз-жа распла- 


чуся з шынкаром. Мне-б толькі рублёў дзвесце, ці хоць нават 
і менш. 


Гараднічы (падносячы паперкі). Роўна дзвесце руб-- 
лёў, хоць і не турбуйцеся лічыць. 

Хлестакоў (беручы грошы). Вельмі дзякую; я вам за- 
раз-жа прышло з вёскі... у мяне гэта ўмомант... Я бачу, вы 
высокародны чалавек. Цяпер іншая справа. 

Гараднічы (убок). Ну, дзякуй богу! грошы ўзяў. 
Справа, здаецца, пойдзе цяпер на лад. Я-такі яму замест 
двухсот чатырыста ўляляшчыў. 

Хлестакоў. Эй, Осіп! (Осіп уваходзіць). Пакліч сюды 
слугу з шынка! (Да гараднічага і Добчынскага.) А што-ж вы: 
стаіце? Зрабіце ласку, сядайце. (Добчынскаму.) Сядайце, ка- 
лі ласка. 

Гараднічы. Нічога, мы і так пастаім. 

Хлестакоў. Зрабіце ласку, сядайце. Я цяпер бачу 
дасканала адкрытасць вашай натуры і прыхільнасць, а то, 
прызнаюся, я ўжо думаў, што вы прышлі, каб мяне... (Доб- 
чынскаму.) Сядайце. 


(Гараднічы і Добчынскі садзяцца. Бобчынскі выглядвае ў 
дзверы і прыслухоўваецца.) 

Гараднічы (убок). Трэба быць смялейшым. Ён хоча 
каб лічылі яго інкогнітам. Добра, падпусцім і мы турусы: пры- 
кінемся, як быццам зусім і не ведаем, што ён за “чалавек. 
(Услых.) Мы, праходзячы па справах службы, вось з Пятром 
Іванавічам Добчынскім, тутэйшым памешчыкам, зайшлі на- 
ўмысле ў гасцініцу, каб даведацца, ці добра ўтрымліваюцца 
праезджыя, бо я не так, як іншы гараднічы, якому ні да 
чога справы няма; але я, я, апрача службы, яшчэ па хры- 
сціянскаму чалавекалюбству хачу, каб кожнага смертнага 
прымалі як мае быць, і вось, як быццам у аддзяку, здары- 
лася такое прыемнае знаёмства. 

Хлестакоў. Я ісам вельмі рад. Без вас я, прызнаюся, 
доўга прасядзеў-бы тут: зусім не ведаў, чым заплаціць. 

Гараднічы (убок). Але, расказвай! Не ведаў, чым за- 
плаціць! (Услых.) Ці асмелюся запытацца, Куды і ў якую 
мясцовасць ехаць маеце ласку? 

. Хлеста КО ў. Я еду ў Саратаўскую губерню ва ўласную 
вёску. 

Гараднічы (убок, з тварам, на якім з'яўляецца іра- 
нічны. выраз). У Саратаўскую губерню! Га? і не пачырванее! 
О, ды з ім трэба вуха востра! (Услых.) Добрую справу наду- 
малі зрабіць. Вось-жа адносна дарогі: кажуць, з аднаго боку 
непрыемнасці наконт затрымкі коней, а з другога боку раз- 
гарненне для розуму! Вось-жа вы, напэўна, больш для 
ўласнай прыемнасці едзеце? 

Хлестакоў. Не, бацька мяне патрабуе. Раззлаваўся 
стары, што да гэтага часу нічога не выслужыў у Пецербургу. 
Ён думае, што так вось прыехаў, ды зараз-жа” табе Уладзі- 
міра ў пятліцу і дадуць. Не, я паслаў-бы яго самога пааці- 
рацца ў канцылярыю. 

Гараднічы (убок). Гляньце вы толькі, якія кулі адлі- 
вае! і старога бацьку прыплёў! (Услых.) І на доўгі час маеце 
ласку ехаць? й 

Хлестакоў. Ды проста не ведаю. Мой-жа бацька 
ўпарты і дурны, стары хрэн, як бервяно. Я яму проста ска- 
жу: як хочаце, я не магу жыць без Пецербурга. За што-ж, 
сапраўды, я павінен загубіць жыццё з мужыкамі? Цяпер не 
тыя патрэбнасці; душа мая прагне асветы. 

Гараднічы (убок). Спрытна завязаў вузельчык! Хлу- 
сіць, хлусіць --і нідзе не абарвецца! А які-ж НІКудышны з 
выгляду, нізенькі, здаецца, ногцем-бы прыдушыў яго. Ну, 
Ды чакай, ты ў мяне прагаворышся. Я цябе прымушу больш 
расказаць! (Услых.) Справядліва мелі ласку заўважыць. Што 
можна зрабіць у глушы? Вось хоць-бы .і тут: ноч не спіш, 
стараешся для айчыны, не шкадуеш нічога, а ўзнагарода, 

яевядома яшчэ, калі будзе. (Абводзіць вачыма пакой.) 
Здаецца, гэты пакой крыху сыры? 
“Хлестакоў. Паганы пакой, і клапы такія, якіх я нідзе 
не бачыў: як сабакі, кусаюць. 

Гараднічы. Скажыце! такі адукаваны госць і церпіць, 
ад каго-ж? ад якіх-небудзь нягодных клапоў, якім-бы і на 
свет не трэба было радзіцца! Здаецца, нават цёмна ў гэтым 
пакоі? 

Хлестакоў. Так, зусім цёмна. Гаспадар завёў звычай 
не даваць свечак. Іншы раз што-небудзь хочацца зрабіць, 
пачытаць, ці прыдзе фантазія напісаць што-небудзь; не ма- 
гу -- цёмна, цёмна. 

Гараднічы. Ці асмелюся прасіць вас... але не, я не 
зарты гэтага. 

Хлестакоў. А што? 

Гараднічы. Не-не, не варты, не варты. 

Хлестакоў. Ды што-ж такое? 


Гараднічы. Я-б асмеліўся... У мяне ў доме ёсць вельмі 
добры для вас пакой, светлы, спакойны... Але не, адчуваю 
сам, што гэта ўжо занадта вялікі гонар... Не загневайцеся. 
Далібог, ад шчырага сэрца прапанаваў, 


Хлестакоў. Наадварот, калі ласка, я з прыемнасцю. 
Мне куды прыемней у прыватным доме, чым у гэтым шынку. 


Гараднічы. А ўжоя так буду рад! А ўжо як жонка 
ўзрадуецца. У мяне-ж такая натура: гасціннасць з самага 
маленства; асабліва калі госць адукаваны чалавек. Не па- 
думайце, каб я гаварыў гэта, жадаючы падлізацца. Не, не 
маю гэтай заганы, ад паўнаты душы гавару. 


Хлестакоў. Вельмі дзякую. Я сам таксама--я не 
люблю людзей двудушных. Мне вельмі падабаецца ваша 
шчырасць і гасціннасць, і я, прызнаюся, больш-бы нічога і 
не патрабаваў, як толькі выказвай мне адданасць і павагу, 
павагу і адданасць. 


З'ЯВА ІХ 


Тыя-ж і слуга з шынка, разам з ім Осіп, Бобчынскі 


выглядвае ў дзверы. 


Слуга. Мелі ласку клікаць? 

Хлестакоў. Так; падай рахунак. 

Слуга. Я ўжо надоечы падаў вам другі рахунак. ч 

Хлестакоў. Я ўжо не помню тваіх дурных рахункаў. 
Кажы, колькі там? 1 


Слуга. Вы мелі ласку ў першы дзень узяць абед, а на 

другі дзень толькі закусілі сёмгі і потым пайшлі ўсё напавер» 
браць. 
Хлестакоў. Дурань! яшчэ пачаў вылічваць. Усяго 
колькі належыць? 
араднічы. Ды вы не турбуйцеся, ён пачакае. 
(Слузе.) Пайшоў вон, табе прышлюць. 
Хлестакоў. Сапраўды, і гэта праўда. 


(Хавае грошы. Слуга выходзіць. У дзверы выглядвае 
Бобчынскі.) 


З'ЯВА Х 


Гараднічы, Хлестакоў, Добчынскі. 


Гараднічы. Ці не жадаеце аглядзець цяпер некаторыя 
ўстановы ў нашым горадзе, напрыклад --- богаўгодныя 
і іншыя? 

Хлестакоў. А што там таксе? 

Гараднічы А так, паглядзіце, як у нас ідуць справы... 
парадак які... 

Хлестако ў. З вялікай прыемнасцю, я гатоў. 

(Бобчынскі высоўвае галаву ў дзверы.) 

Гараднічы. Таксама, калі будзе ваша жаданне, адтуль 
у павятовае вучылішча, аглядзець парадак, у якім выкла- 
даюцца ў нас навукі. 

Хлестакоў. Калі ласка, калі ласка. 


Гараднічы. Потым, калі пажадаеце наведаць астрог 
і гарадскія турмы -- разгледзіце, як у нас утрымліваюцца 
злачынцы. 

Хлестако ў. Ды нашто-ж турмы? ужо лепш мы абгле- 
дзім богаўгодныя ўстановы. 

Гараднічы. Як ваша ласка. Як вы думаеце, у сваёй 
брычцы, ці разам са мною на дрожках? 

Хлестакоў. Так, я лепш з вамі на дрожках паеду. 

Гараднічы (Добчынскаму). Ну, Пётр Іванавіч, вам 
цяпер няма месца. 

Добчынскі. Нічога, я так. 

Гараднічы (ціха Добчынскаму). Слухайце: вы пабя- 
жыце, ды бягом, ва ўсе лапаткі, і занясіце дзве запіскі, адну 
ў богаўгодную ўстанову Земляніку, а другую жонцы. ( Хлеста- 
кову.) Ці асмелюся папрасіць дазволу напісаць у вашай пры- 
сутнасці адзін радок жонцы, каб яна падрыхтавалася пры- 
няць шаноўнага госця? ы 

Хлестакоў. Ды нашто-ж? А ўрэшце тут І чарніла, 
толькі паперы -- не ведаю... Хіба на гэтым рахунку: 

Гараднічы. Я тут напішу. (Піша і ў той-жа час гаво- 
рыць сам сабе.) А вось паглядзім, як пойдзе справа пасдя 
снедання ды бутэлькі тоўстапузіка! Ды ёсць у нас губернская 
мадэра, не самавітая з выгляду, а слана зваліць з ног. Толь- 
кі-б мне ўведаць, што ён такое і ў якой меры трэба яго апа- 
сацца. (Напісаўшы, аддае Добчынскаму, які падыходзіць 
да дзвярэй, але ў гэты час дзверы абрываюцца, і Бобчынскі, 
які падслухваў з другога боку, ляціць разам з імі на сцэну. 
Усе ўскрыкваюць. Бобчынскі ўстае. ) 

Хлестакоў. Што? Ці не ўдарыліся вы дзе-небудзь? 

Бобчынскі. Нічога, нічога, без ніякага ўтрапения, 

толькі зверху носа невялікая нашлёпка! Я забягу да Хрысція- 
сна Іванавіча, у яго ёсць пластыр такі, дык вось яно і пройдзе. 

Гараднічы (робіць Бобчынскаму дакорлівы знак. Хле- 
стакову). Гэта нічога. Прашу, калі ласка. А слузе вашаму 
я скажу, каб перанёс чамадан. (Осіпу.) Даражэнькі, ты пера- 
нясі ўсё да мяне, да гараднічага, табе кожны пакажа. 
Калі ласка! (Прапускае наперад Хлестакова і ідзе за ім, але, 
абярнуўшыся, гаворыць з дакорам Бобчынскаму). Ужо і вы! 
Не знайшлі другога месца ўпасці! І выцягнуўся, як чорт ведае 
што такое. (Выходзіць; за ім Бобчынскі; заслона апускаецца.) 

ДЗЕЯ ТРЭЦЯЯ 
Пакой першай дзеі. 
З'ЯВА І 


Анна А ндрэеўна, Мар'я А нтонаўна стаяць ля акна ў тых-жа 
самых постацях. 


Анна Андрэе ўна. Ну вось, ужо цэлую гадзіну ча- 
каем, а ўсё ты з сваім дурным какецтвам: зусім адзелася, не! 
яшчэ трэба корпацца... Не слухаць-бы яе зусім. Якая прык- 
расць! як наўмысле, ні душы! нібы вымерла ўсё. 

Мар'я Антона ў на. Дапраўды-ж, мамачка, праз хвілі- 
ны дзве ўсё ўведаем. Ужо хутка Аўдоцця павінна прыйсці. 
(Углядаецца ў акно і ўскрыквае.) Ах, мамачка, мамачка! 
нехта ідзе, вунь у канцы вуліцы. 

Анна Андрэе ўна. Дзе ідзе? У цябе вечна якія- 
небудзь фантазіі. Ну так, ідзе. Хто-ж гэта ідзе? невялікага 
росту... у фраку... Хто-ж гэта? Га? Гэта, аднак-жа, прыкра! 
хто-ж бы гэта такі быў? 

Мар'я Антона ўна. Гэта Добчынскі, мамачка. к 

Анна Андрэеўна. Які табе Добчынскі? Табе заўсёды 
раптам здасца гэткае! зусім не Добчынскі. (Махае хустачкай. ў 
Гэй, вы, ідзіце сюды! хутчэй! 

аря Антонаўна. Дапраўды-ж, мамачка, Доб- 
чынскі. : 

Анна Андрэеўна. Ну вось: назнарок, каб толькі па- 
спрачацца. Кажуць табе, не Добчынскі. 

Мар'я Антонаўна. А што? а што, мамачка? бачыце, 
што Добчынскі. 1: 

Анна Андрэеўна. Ну так, Добчынскі, цяпер я бачу: 
чаго-ж ты спрачаешся? (Крычыць у акно.) Хутчэй, хутчэй! 
вы марудна ідзяце. Ну што, дзе яны? Га? Ды раадрыдё 
адтуль, усёроўна. Што, вельмі строгі? Га? А муж? муж: 

(Крыху адступіўшы ад акна, з прыкрасцю.) Такі дурны: па- 
куль не ўвойдзе ў пакой, нічога не раскажа! 


З'ЯВА ІІ 
Тыя-ж і Добчынскі. 


Анна Андрэеўна. Ну, скажыце, калі ласка: як вам 
не сорамна? я на вас адных спадзявалася, як на прыстойнага 
чалавека: усе раптам выбеглі, і вы ТУДЫ-Ж за імі! і я вось. 
да гэтага часу ні ад кога толку не дабяруся. Як вам не со- 
рам! я ў вас хрысціла вашага Ванечку і Лізаньку, а вы вось. 
як са мной абышліся! 

Добчынскі. Далібог, кумка, так бег засведчыць паша- 
ну, што не магу адсапціся. Маё шанаванне, Мар'я Антонаўна! 

Мар'я Антона ўна. Добры дзень, Пётр Іванавіч! 

Анна А ндрэеўна. Ну, што? Ну расказвайце: што і 
як там? 

Добчынскі. Антон Антонавіч прыслаў вам запісачку. 

Анна Андрэеўна: Ну, ды хто ён такі? генерал? 

Добчынскі. Не, не генерал, а не ўступіць генералу. 
Такая адукаванасць і важныя ўчынкі. 

Анна Анд рэеўна. А! дык гэта той самы, пра якога 
было пісана мужу. 

Добчынскі. Сапраўдны. Я гэта першы высветліў ра- 
зам з Пятром Іванавічам. 

Анна Андрэеўна. Ну, раскажыце: што і як? 

Добчынскі. Ды, дзякуй богу, усё добра. Спачатку ён 
прыняў быў Антона Антонавіча крыху сурова, так; злаваў і 
казаў, што і ў гасцініцы ўсё нядобра, і да Яго не паедзе, ў 
што ён не хоча сядзець за яго ў турме; але потым, як пазнаў 
нявіннасць Антона Антонавіча ды як карацей разгаварыўся з: 
ім, зараз-жа перамяніў мыслі, і, дзякуй богу, усё пайшло 
добра. Яны цяпер паехалі аглядаць богаўгодныя ўстановы... 

то, прызнаюся, ужо Антон Антонавіч думалі, ці не было 
тайнага даносу; я сам таксама перапужаўся крыху. 

Анна Андрэеўна. Ды вам-то чаго баяцца? вы-ж не 
служыце. 

Добчынскі. Ды так, ведаеце, калі вяльможа гаворыць, 
адчуваеш страх. 

Анна А ндрэеўна. Ну, што-ж... гэта ўсё, аднак-жа; 
глупства. Раскажыце, які ён сабою? што, стары ці малады? 

Добчынскі. Малады, малады чалавек: гадоў дваццаць 
тры; а гаворыць зусім так, як стары. «Калі ласка», кажа, «я 
паеду і туды, і туды..» (размахвае рукамі) так гэта ўсё 

«слаўна. «Я», кажа, «і напісаць і пачытаць люблю, але пера- 
пкаджае, што ў пакоі», кажа, «крышку цёмна», 

Анна Андрэеўна.А сабою які ён: брунет ці бландын? 

Добчынскі. Не, больш шантрэт, і вочы такія быстрыя, 
як звяркі, аж неяк бянтэжыцца прымушаюць. 

Анна Андрэеўна, ІЦто тут піша мне ў запісцы? 
(Чытае.) «Спяшаюся табе паведаміць, душачка, што стано- 
вішча маё было вельмі сумнае; але, спадзеючыся на міласць 


зумею: да чаго-ж тут салёныя агуркі і ікра? 

Добчынскі. А, гэта Антон Антонавіч пісалі на чарна- 
вой паперы, спяшаючыся: там нейкі рахунак быў напісаны. 

Анна Анд рэеўна. А так, сапраўды. (Чытае далей.) 
«Але, спадзеючыся на міласць боскую, здаецца, усё будзе к 
добраму канцу. Прыгатуй хутчэй пакой для важнага госця, 
той, што выклеены жоўтымі паперкамі; к абеду прыкладаць, 
не турбуйся, бо мы перакусім у богаўгоднай установе ў Ар- 
цемія Філіпавіча, а віна загадай пабольш: скажы купцу Аб- 
дуліну, каб прыслаў самага лепшага; а то я перарыю ўвесь 
яго склеп. Цалую, душачка, тваю ручку, застаюся твой: Ан- 
тон Сквазнік-Дмуханоўскі...» Ах, божа мой! гэта, аднак-жа, 
трэба хутчэй! Гэй, хто там? Мішка! 

Добчынскі (бяжыць і крычыць у дзверы). Мішка! 
Мішка! Мішка! 

(Мішка ўваходзіць. ) 

Анна Андрэеўна. Слухай: бяжы да купца Абдуліна... 
чакай, я дам табе запісачку. (Садзіцца да стала, піша запіс. 
ку і між тым гаворыць:) Гэту запіску ты аддай кучару Сіда- 
ру, каб ён пабег з ёю да купца Абдуліна і прынёс адтуль 
віна. А сам ідзі зараз прыбяры добра гэты пакой для ГОСЦЯ. 
Там паставіць ложык, рукамыйнік і іншае. 

Добчынскі. Ну, Анна Андрэеўна, я пабягу цяпер хут- 
чэй паглядзець, як ён там аглядае. 

Анна Андрэеўна. Ідзіце, ідзіце, я не трымаю вас. 


З'ЯВА ІШ 
Анна Андрэеўна і Мар'я Антонаўна. 


Анна Андрэеўна. Ну, Машанька, нам трэба цяпер 
заняцца туалетам. Ён сталічная штучка, божа барані, каб 
чаго-небудзь не асмяяў. Табе прыстойней за ўсё надзець тваю 
блакітную сукенку з дробнымі брыжыкамі. , 

Мар'я Антонаўна. Фі, мамачка, блакітную! Мне ЗУ- 
сім не падабаецца: і Ляпкіна-Цяпкіна ходзіць у блакітнай, і 

дачка Землянікі таксама ў блакітнай. Не, лепш я надзену 
каляровую. ўн» 

Анна Андрэеўна. Каляровую!.. Дапраўды, гаворыш, 
абы толькі напоперак. Яна табе будзе куды лепш, бо я хачу 
надзець палевую; я вельмі люблю палевую. 

Мар'я Антонаўна. Ах, мамачка, вам не да твару 
палевая. 

Анна Андрэеўна. Мне палевая не да твару? 

Мар'я Антона ўна. Не да твару, я што хочаце даю, 
не да твару: для гэтага трэба, каб вочы былі зусім цёмныя. 

Анна Андрееўна. Вось добра! а ў мяне вочы хіба 
не цёмныя? самыя цёмныя. Якое глупства гаворыць! Як-жа 
не цёмныя, калі я і варажу пра сябе заўсёды на трэфавую 
даму? 

Мар'я Антонаўна, Ах, мамачка! вы больш чырвенная 
дама. 

Анна Андрэеўна. Глупства, проста глупства! Я ні- 
колі не была чырвенная дама! (Паспешна выходзіць разам 
з Мар'яй Антонаўнай і гаворыць за сцэнай.) Гэткае раптам 
звярзецца! Чырвенная дама! Бог ведае, што такое! 

(Пасля таго, як яны вышлі, адчыняюцца дзверы, і Мішка вы- 
кідае з іх смецце. З другіх дзвярэй выходзіць Осіп з чама- 
данам на галаве.) 


З'ЯВА ІУ 
Мішка і Осіп. 


Осіп. Куды тут? 

Міш ка. Сюды, дзядзечка, сюды. 

Осіп. Чакай, раней дай перадыхнуць, Ах ты, гаротнае 
жыццё! На пусты жывот усякая ноша здаецца цяжкой. 

Мішка. Што, дзядзечка, скажыце: хутка будзе генерал? 

Осіп. Які генерал? 

Міш ка. Ды пан ваш. 

Осіп. Пан? ды які ён генерал? 

Мішка. А хіба не генерал? 

О сіп. Генерал, ды толькі з другога боку. 4 

Мішка. Што-ж гэта, больш ці менш, чым сапраўдны 
генерал? 

Осіп, Больш, : 

Міш ка. Бачыш ты як! нездарма ў нас мітусню паднялі. 

Осіп. Слухай, хлапчына: ты, бачу я, хлопец вёрткі, пры. 
гатуй там што-небудзь з'есці! , 

Мішка, Ды для вас, дзядзечка, яшчэ нічога не гатова. 
Простай стравы вы не будзеце есці, а вось як пан ваш сядзе 
за стол, дык і вам тае самай яды дадуць, 

Осіп. Ну, а простае што ў вас ёсць? 

Мішка. Шчы, каша ды пірагі. з 

Осіп. Давай іх, шчы, кашу і пірагі! Нічога: усё будзем 
есці. Ну, панясём чамадан! Што, там другі выхад ёсць? 

М іш ка. Ёсць. 


(Абодва нясуць чамадан У бакавы пакой.) 


З'ЯВА У 


Квартальныя адчыняюць абедзве палавінкі дзвярэй. Уваходзіць Хлес та. 


коў, за ім гарадні чы, далей папячыцель богаўгодных 

устаноў, наглядчык вучылішч, Добчынскі і Бобчын- 

скі з пластыром на носе Гараднічы паказвае квартальным на падлозе 

паперку -- яны бягуць і падымаюць яе, штурхаючы ў спешцы адзін ' 
другога, 


Хлестакоў. Добрыя ўстановы. Мне падабаецца, што ў 
вас паказваюць праезджым усё ў горадзе. У другіх гарадах 
мне нічога не паказвалі. ў 

Гараднічы. У другіх гарадах, асмелюся далажыць 
вам, гарадаправіцелі і чыноўнікі больш клапоцяцца аб сваёй, 
так сказаць, карысці; а тут, можна сказаць, няма іншага ў 
думках, апрача таго, каб дабрачыннасцю і пільнасцю заслу- 
жыць увагу начальства. 

Хлестакоў. Снеданне было вельмі добрае, я зусім аб”- 
еўся. Што, у вас кожны дзень бывае такое? 

Гараднічы. Знарок для такога прыемнага госця. 

Хлестакоў. Я люблю з'есці. На тое-ж і жывеш, каб 
зрываць кветкі асалоды. Як называлася гэта: рыба? 

рцемій Філіпавіч (падбягаючы). Лабардан. 

Хлестакоў. Вельмі смачная. Дзе гэта мы снедалі? у 
больніцы, ці што? і 

Арцемій Філіпавіч. Так точна, у богаўгоднай ус- 
танове. 

Хлестакоў. Помню, помню, там стаялі ложкі. А хво- 
рыя паправіліся? Там іх, здаецца, не многа. : 

Арцемій Філіпаві ч. Чалавек дзесяць асталося, не 
больш; а іншыя ўсе паправіліся. Гэта ўжо так наладжана, 
такі парадак. З таго часу, як я прыняў начальства, можа, 
вам пакажацца нават неверагодным, усе, як мухі, ачуньва- 
юць. Хворы не паспее ўвайсці ў шпіталь, як ужо здаровы, і 
не столькі медыкаментамі, колькі сумленнасцю і парадкам. 

Гараднічы. Ужо нашто, асмелюся далажыць вам, га- 
лаваломны абавязак граданачальніка! Столькі ляжыць усякіх 
спраў, адносна аднае чыстаты, наладкі, папраўкі... словам, 
найразумнейшаму чалавеку цяжка было-б управіцца, але, 
дзякаваць богу, усё. ідзе добра. Іншы гараднічы, вядома, 

дбаў-бы аб сваіх выгадах; але, ці паверыце, што, нават калі 
кладзешся спаць, усё думаеш: «Госпадзі божа ТЫ МОЙ, як-бы 
так зрабіць, каб начальства ўбачыла маю стараннасць і было 
задаволена...» Узнагародзіць яно, ці не, вядома, у яго волі, 
прынамсі, я буду спакойны ў сэрцы. Калі ў горадзе ва ўсім 
парадак, вуліцы вымецены, арыштанты добра ўтрымліваюц- 
ца, п'яніц мала... то чаго-ж мне больш? Паверце, і пашаны 
ніякай не хачу. Яно, вядома, прывабна, але перад дабрадзей: 
насцю ўсё прах і суета. 

Арцемій Філіпавіч (убок). Бач, разбойнік, як рас- 
пісвае! Даў-жа бог такі талент! 

Хлестакоў. Гэта праўда. Я, прызнаюся, сам люблю 
часамі памудрагеліць: іншы раз прозай, а ў другі і вершыкі 
пракінуцца. 

Бобчынскі (Добчынскаму). Справядліва, усё справя- 
дліва, Пётр Іванавіч! Заўвагі такія... відаць, што навукі 
прайшоў. 

Хлестакоў. Скажыце, калі ласка, ці няма ў вас якіх- 
небудзь забаў, кампаній, дзе можна было-б, напрыклад, ў 
карты пайграць? 

Гараднічы (убок). Эге, ведаем, галубчык, ў чый 
гарод каменьчыкі кідаюць! (Услых.) Божа барані! тут і чутак 
няма пра такія кампаніі. Я карт і ў рукі ніколі не браў; на- 
ват не ведаю, як іграць у гэтыя карты. Глядзець не мог на іх 
спакойна: і калі здарыцца ўбачыць гэтак якога-небудзь. буб- 
новага караля ці што-небудзь іншае, дык такая агіда напа- 
дзе, што проста плюнеш. Раз неяк здарылася, забаўляючы 
дзяцей, збудаваў будку з карт, дык пасля таго ўсю ноч сні: 
ліся праклятыя. Бог з імі! як можна, каб такі дарагі чае 
марнаваць на іх? 

Лука Лукіч (убок). А ў мяне выпанціраваў, шэльма, 
учора сторублёвую. 

Гараднічы. Лепш я аддам гэты час на карысць дзяр: 
жаўную. 

Хлестакоў. Ну, не, вы дарэмна, аднак... Усё залежыць 
ад таго боку, з якога хто глядзіць на рэч. Калі, напрыклад, 
хто забастуе тады, як трэба гнуць ад трох рагоў... ну тады 
вядома.. Не, не кажыце, часамі вельмі прывабна пайграць. 


З'ЯВА УІ 
Тыяж, Анна Андрэеўна і Мар'я Антонаўна 


Гараднічы. Асмелюся прадставіць маю сям'ю: жонка і 
дачка., : 

Хлестакоў (раскланьваючыся). Які я шчаслівы, вас- 
пані, што маю ў сваім родзе асалоду вас бачыць. 

Анна Анд рэеўна, Нам яшчэ больш прыемна бачыць 
такую асобу. 

Хлестакоў (рысуючыся). Змілуйцеся, васпані, зусім 
наадварот: мне яшчэ прыемней. 

Анна Андрэеўна. Як можна! Вы гэта так маеце 
ласку гаварыць для камплімента. Сядайце, калі ласка. 

Хлестакоў. Каля вас стаяць ужо ёсць шчасце; урэшце, 
калі вы так ужо абавязкова хочаце, я сяду. Які я шчаслівы, 
што, нарэшце, сяджу каля вас. 

Анна Андрэеўна. Змілуйцеся, я ніяк не адважваюся 
прыняць на свой кошт... Я думаю, вам пасля сталіцы ваяжы- 
роўка паказалася вельмі непрыемнаю. 

Хлестакоў. Надзвычайна непрыемна.  Прывыкшы 
жыць, сотргепег уоц5!, у свеце і раптам апынуцца ў дарозе: 
брудныя шынкі, цемра невуцтва... Каб, прызнаюся, не такі 
выпадак, які мяне... (паглядвае на Анну Андрэеўну і рысцец- 
ца перад ёю) так узнагародзіў за ўсё... 

Анна Андрэеўна. Сапраўды, як вам павінна быць 
непрыемна. 

Х лестакоў. Урэшце, васпані, у гэту хвіліну мне вельмі 
прыемна. 

Анна Андрэеўна. Як можна! Занадта вялікі гонар. 
Я гэтага не заслугоўваю. і 

Хлестакоў. Чаму-ж не заслугоўваеце? Вы, васпані, 
заслугоўваеце. 

Анна Андрэеўна. Я жыву ў вёсцы... 

Хлестакоў. Так, вёска, урэшце, таксама мае свае пры- 
горкі, ручайкі... Ну, вядома, хто-ж параўнае з Пецербургам. 
Эх, Пецербург! што за жыццё, сапраўды! Вы, можа, думаеце, 
што я толькі перапісваю; не, начальнік аддзялення са мной 
блізкі друг. Гэтак стукне па плячу: «Прыходзь, браток, абе- 
даць!» Я толькі на дзве хвіліны заходжу ў дэпартамент, для 
таго толькі, каб сказаць: гэта вось так, гэта вось так! А там 
ужо чыноўнік для пісання, гэтакі пацук, пяром толькі: тр, тр... 
пайшоў пісаць. Хацелі былі мяне нават калежскім асэсарам 
зрабіць ды думаю, нашто. І вартаўнік ляціць яшчэ на ўсход- 
ках за мной са шчоткай: «Дазвольце, Іван Аляксандравіч, я 
вам», кажа, «боты пачышчу». (Гараднічаму.) Што вы, па- 
нове, стаіце? калі ласка сядайце! 

Гараднічы. Чын такі, што яшчэ можна пастаяць. 
Разам Арцемій Філіпавіч. Мы пастаім. 
Лука Лукіч. Не турбуйцеся! ы 

Хлестакоў. Без чыноў. Прашу садзіцца. (Гараднічы 
Ё ўсе садзяцца.) Я не люблю цырымоніі. Наадварот, я нават 





" Сотргепег уоиз (франц.) -- вы разумееце. 

стараюся, стараюся праслізнуць непрыкметна. Але ніяк нель. 
га схавацца, ніяк нельга! Толькі выйду куды-небудзь, ужо і 
гавораць: «Вунь», кажуць, «Іван Аляксандравіч ідзе!» А раз 
мяне палічылі нават за галоўнакамандуючага: салдаты выска- 
чылі з гаўптвахты і зрабілі ружжом. Пасля ўжо афіцэр, які 
мне вельмі знаёмы, кажа мне: «Ну, браток, мы цябе зусім 
палічылі за галоўнакамандуючага». 

Анна Андрэеўна. Скажыце як! 

Хлестакоў. З прыгожанькімі актрысамі знаёмы. Я-ж 
таксама розныя вадэвільчыкі... Літаратараў часта бачу. 
З Пушкіным блізкі друг. Бывала, часта кажу яму: «Ну што, 
брат Пушкін?» -- «Ды так, брат», адказвае, бывала, «так 
неяк усё...» Вялікі арыгінал. 

Анна Анд рэеўна. Дык вы і пішаце? Як гэта павінна 
быць прыемна пісьменніку! Вы, напэўна, і ў часопісы змяш- 
чаеце? 

Хлестакоў. Так, і ў часопісы змяшчаю. Маіх, урэшце, 
шмат ёсць твораў: Жаніцьба Фігаро, Роберт Д'ябал, Норма. 
Ужо і назваў нават не памятаю. І] ўсё выпадкам: я не хацеў 
пісаць, але тэатральная дырэкцыя кажа: «Калі ласка, браток, 
напішы што-небудзь». Думаю сабе: «Калі ласка, браток». 
І тут-жа за адзін вечар, здаецца, усё напісаў, усіх здзівіў. 
У мяне лёгкасць не звычайная ў думках. Усё гэта што было 
за подпісам барона Брамбеуса, Фрэгат Надзеі і Маскоўскі 
Тэлеграф... усё гэта я напісаў. 

Анна Андрэеўна. Скажыце, дык гэта вы былі 
Брамбеус? 

Хлестакоў. А як-жа, я ім усім папраўляю вершы. Мне 
Смірдзін дае за гэта сорак тысяч. 

Анна Андрэеўна. Дык, мусіць, і «Юрый Міласлаўскі» 
ваш твор. 


Хлестакоў. Так, гэта мой твор. 
Анна Андрэеўна. Я адразу здагадалася. 


Мар'я Антона ўна. Ах, мамачка, там напісана, што 
гэта пана Загоскіна твор. 

Анна Андрэеўна. Ну вось: я і ведала, што нават 
тут будзеш спрачацца. 

Хлестакоў. Ах, так, гэта праўда, гэта, сапраўды, За- 
госкіна; а ёсць другі «Юрый Міласлаўскі», дык той ужо мой. 

Анна Андрэеўна. НУ, гэта, напэўна, я ваш чытала. 
Як добра напісана! 

Хлестакоў. Я, прызнаюся, літаратурай жыву. У мяне 
дом першы ў Пецербургу. Так ужо і вядомы: дом Івана Аляк- 
сандравіча. (Звяртаючыся да ўсіх.) Зрабіце ласку, панове, 

калі будзеце ў Пецербургу, прашу, прашу да мяне, Я-ж так- 
сама балы даю. 


Анна Андрэеўна. Я думаю, з якім там густам і 
пышнасцю даюцца балы! 


Хлестакоў. Проста не гаварыце. На стале, напры- 
клад, кавун -- семсот рублёў кавун, Суп у каструльцы проста 
на параходзе прыехаў з Парыжа; знімеш вечка -- пара, па- 
добнай на якую нельга знайсці ў прыродзе. Я кожны дзень 
на балах. Там у нас і віст свой склаўся: міністр замежных 
спраў, французскі пасланнік, англійскі, нямецкі пасланнік і 
я. І ўжо так зморышся іграючы, што проста ні нашто не 
падобна. Як узбяжыш па ўсходках да сябе на чацверты па- 
верх -- скажаш толькі кухарцы: «На, Маўрушка, шынель»... 
Што-ж я хлушу, я і забыўся, што жыву ў бельэтажы. У мяне 
адны ўсходкі каштуюць... А цікава заглянуць да мяне ў 
пярэднюю, калі я Яшчэ не прачнуўся: графы і князі таўкуцца 
і гудуць там, як чмялі, толькі і чутно: жжж.. Іншы раз і 
міністр... (Гараднічы і іншыя баязліва ўстаюць з сваіх крэс- 
лаў.) Мне нават на пакетах пішуць: «ваша прэвасхадзіцель- 
ства». Раз я нават кіраваў дэпартаментам. І дзіўна: дырэктар 
паехаў -- куды паехаў, невядома. Ну, натуральна, пайшла 
гаворка: як, што, каму заняць месца? Многія з генералаў 
знаходзіліся ахвотнікі і браліся, але падыйдуць, бывала, -- 
не, цяжка. Здаецца, і лёгка з выгляду, а разгледзішся-- 
проста, чорт вазьмі! Пасля бачаць, няма чаго рабіць -- да 
мяне. І ў тую-ж хвіліну па вуліцах кур'еры, кур'еры, кур”- 
еры... можаце ўявіць сабе, трыццаць пяць тысяч адных кур“ 
ераў! Якое становішча, я пытаюся? «Іван Аляксандравіч, ідзі- 
це дэпартаментам кіраваць!» Я, прызнаюся, крышку збянтэ- 
жыўся, вышаў у халаце; хацеў адмовіцца, але думаю, дойдзе 
да гасудара; ну, ды і паслужны спіс таксама... «Калі ласка, 
панове, я прымаю пасаду, я прымаю», кажу, «так і быць», 
кажу, «я прымаю, толькі ўжо ў мяне: ні, ні-ні!. Ужо ў мяне 
вуха востра! ужо я...» І сапраўды, бывала, як праходжу праз 
дэпартамент -- проста землетрасенне, усё дрыжыць і трасец- 
ца, як ліст. (Гараднічы і іншыя калоцяцца ад страху; Хлеста- 
коў гарачыцца мацней.) О! я жартаваць не люблю; я ім усім 
даў дыхту. Мяне сам дзяржаўны савет баіцца. Ды што  са- 
праўды? Я такі! я не пагляджу ні на кога... я кажу ўсім: «я 
сам сябе ведаю, сам». Я ўсюды, усюды. У палац кожны дзень 
езджу. Мне заўтра-ж дадуць чын фельдмарш... (Пакаўзнуўся 
Ё ледзь-ледзь не шлёпнуўся на падлогу, але яго з пашанай 
падтрымалі чыноўнікі. ) : 

. Гараднічы (падыходзячы і калоцячыся ўсім целам, 
намагаецца вымавіць). А ва-ва-ва... ва... 

Хлестакоў (хутка і адрывіста). Што такое? 

Гараднічы. А ва-ва-ва.. ва. 

Хлестакоў (такім-жа голасам). Не разбяру нічога, 
усё глупства. 

Гараднічы. Ва-ва-ва...шаства, прэвасхадзіцельства, ці 
не загадаеце адпачыць?., вось і пакой, і ўсё, што трэба. 

Хлестакоў. Глупства: адпачыць. Калі ласка, я гатоў 
адпачыць. Снеданне ў вас, панове, добрае... Я здаволены, я 
здаволены. (З дэкламацыяй.) Лабардан! лабардан! (Ідзе ў 
бакавы пакой, за ім гараднічы.) 


З'ЯВА УІ 


Тыя-ж, апрача Хлестакова і гараднічага 


Бобчынскі (Добчынскаму). Вось гэта, Пётр Іванавіч, 
чалавек! Вось яно што значыць чалавек! Ніколі ў жыцці не 
быў у прысутнасці такой важнай асобы, ледзь не памёр са 
страху. Як вы думаеце, Пётр Іванавіч, хто ён такі ў сэнсе 
чына? 

Добчынскі. Я думаю, ледзь не генерал. 

Бобчынскі. А я так думаю, што генерал і падэшвы 
яго не варт! а калі генерал, то ўжо хіба сам генералісімус, 
Чулі, дзяржаўны савет як прыціснуў? Хадзем, раскажам хут- 
чэй Амосу Фёдаравічу і Каробкіну. Бывайце, Анна Андрэеўна! 

Добчынскі. Бывайце, кумка! (Абодва выходзяць.) 

Арцемій Філіпавіч (Луку Лукічу). Страшна, 
проста. А чаго, і сам не ведаеш. А мы нават і не ў мундзіры. 
Ну што як праспіцца, ды ў Пецербург махне данясенне? 
(Выходзіць у задуменні разам з наглядчыкам вучылішч, га- 
ворачы:) Бывайце, васпані! 


З'ЯВА УІІІ 
Анна Андрэеўна і Мар'я Антонаўна. 


Анна Андрэеўна. Ах, які прыемны! 

Мар'я Антонаўна. Ах, мілашка! 

Анна Анд рэеўна. Але толькі якое тонкае абы- 
ходжанне! адразу можна пазнаць сталічную штучку. Манеры 
і ўсё гэта такое... Ах, як добра! Я страшэнна люблю такіх 
маладых людзей! Я проста без памяці. Я, аднак-жа, яму 
вельмі спадабалася: я заўважыла -- усё на мяне паглядаў. 
ар'я Антонаўна. Ах, мамачка, ён на мяне гля- 
дзеў. 

Анна Анд рэеўна. Калі ласка, з сваім глупствам 
далей! Гэта тут зусім недарэчы. 

Мар'я Антона ўна. Не, мамачка, сапраўды! 


Анна Андрэе ўна. Ну вось! божа барані, каб не па- 
спрачацца! нельга дый годзе! Дзе яму глядзець на цябе! 
І чаго яму глядзець на цябе? 


Мар'я Антонаўна. Сапраўды, мамачка, усё гля- 
дзеў. І як пачаў гаварыць пра літаратуру, ДЫК Глянуў на 
мяне, і потым, калі расказваў, як Іграў у віст з пасланнікамі, 
і тады паглядзеў на мяне. 


Анна Андрэе ўна. Ну, можа, адзін які-небудзь раз, 
ды і то так ужо, абы толькі. «А», кажа сабе: «дай пагляджу 
ўжо на яе!» 


З'ЯВА ІХ 
Тыя-ж і гараднічы. 


Гараднічы (уваходзіць на цыпачках). Чш... ш... 

Анна Андрэеўна. Што? 

Гараднічы. І не рад, што напаіў. Ну, што калі хоць 
адна палавіна з таго, што ён гаварыў, праўда? (Задумваецца.) 
Ды як-жа і не быць праўдзе? Падгуляўшы, чалавек усё вы- 
кладвае наверх. Што на сэрцы, тое і на языку. Вядома, пры- 
хлусіў крыху. Ды яно не прыхлусіўшы, не адбываецца ніякая 
гаворка. З міністрамі гуляе і ў палац ездзіць... Так ВОСЬ, 
дапраўды, чым больш думаеш... чорт яго ведае, не ведаеш, што 
і робіцца ў галаве; проста, як быццам або стаіш на якой- 
небудзь званіцы, або цябе хочуць павесіць. 


Анна Андрэеўна. А я ніякага зусім не адчула 
страху; я проста бачыла ў ім адукаванага свецкага, вышэй- 
шага тону чалавека, а пра чыны яго мне і клопату няма. 


Гараднічы. Ну, ужо вы-- жанчыны! Усё кончана, 
аднаго гэтага слова досыць! Вам усё -- фінцірлюшкі! Раптам 
ляпне ні з сяго, ні з таго слоўца. Вас адлупцуюць, ды і 
толькі, а мужа і памінай, як звалі. Ты, душа мая, абыходзі- 
лася з ім так вольна, як быццам з якім-небудзь Добчынскім. 


Анна Андрэеўна. Пра гэта я ўжо раю вам не 
клапаціцца. Мы што-нішто ведаем такое... (Паглядвае на 
дачку.) 

Гараднічы (адзін). Ну, ужо з вамі гаварыць!.. Гэт- 
кая сапраўды аказія! Дагэтуль не магу апамятацца ад страху. 
(Адчыняе дзверы і гаворыць у дзверы:) Мішка! пакліч квар- 
тальных Свістунова і Дзяржыморду: яны тут недалёка дзе: 
небудзь за варотамі! (Пасля нядоўгага маўчання.) . Дзіўна 
ўсё завялося цяпер на свеце: хоць-бы народ ужо быў відны, 

а то худзенькі, тоненькі -- як яго пазнаеш, хто ён? Яшчэ вай- 
сковы ўсё-ж такі выгляд мае, а як надзене фрачок -- ну, нібы 
муха з падрэзанымі крыллямі. А доўга-ж не даваўся надоечы 
ў шынку, загінаў такія алегорыі і еківокі, што, здаецца, век- 
бы не дабіўся толку. А вось, нарэшце, і падаўся. Ды яшчэ 
нагаварыў больш, чым трэба. Відаць, што чалавек малады. 


З'ЯВА Х 
Тыя-ж і Осіп. Усе бягуць насустрач яму, ківаючы пальцамі. 


Анна Андрэеўна. Падыйдзі сюды, даражэнькі! 

Гараднічы. Чш!. што? што? спіць? 

Осіп. Не яшчэ, крышку пацягваецца. 

Анна Андрэеўна. Слухай, як цябе завуць? 

Осіп. Осіп, васпані. 

Гараднічы (жонцы і дачцы). Годзе, годзе вам! 
(Осіпу.) Ну, што друг, цябе накармілі добра? 

Осіп. Накармілі, шчыра дзякую; добра накармілі. 

Анна Андрэеўна. Ну, што, скажы: да твайго пана 
вельмі, я думаю, шмат ездзіць графоў і князёў? 

Осіп (ўбок). А што гаворыць? Калі цяпер накармілі 
добра, значыць, пасля яшчэ лепш накормяць. (Услых.) Так, 
бываюць і графы. 

Мар'я Антонаўна. Душачка Осіп, які твой пан 
прыгожанькі! 


Анна Андрэеўна. А што, скажы, калі ласка, Осій, 
як ён... 

Гараднічы. Ды перастаньце, калі ласка! Вы такой 
пустой гаворкай толькі мне перашкаджаеце. Ну што, друг?.. 

Анна Андрэеўна. А чын які на тваім пане? 

О сіп. Чын звычайна які. 

Гараднічы. Ах, божа мой! Вы ўсё з сваім дурным 
распытваннем! не дасце ні слова пагаварыць аб справе. Ну, 
што, друг, як твой пан?.. строгі? любіць гэтак распякаць 
ці не? 

Осіп. Так, парадак любіць. Ужо яму каб усё было ў 
спраўнасці. 

Гараднічы. А мне вельмі падабаецца твой твар! Друг, 
ты, напэўна, добры чалавек. Ну, што... й 

Анна Андрэеўна. Слухай, Осіп, а як пан твой 
там, у мундзіры ходзіць?.. 


” 

Гараднічы. Годзе вам, сапраўды, трашчоткі якія! Тут 
патрэбная рэч: справа ідзе аб жыцці чалавека.., (Осіпу.) Ну, 
што, друг, дапраўды ты мне вельмі падабаешся, У дарозе не 
Мікодзіць, ведаеш, чайку выпіць лішнюю шкляначку; яно 
цяпер халаднавата. Дык вось табе пара цалковікаў на чай. 

Осіп (беручы грошы). Шчыра дзякую, васпан. Дай божа 
вам усякага здароўя! бедны чалавек, памаглі яму. 

Гараднічы. Добра, добра, я і сам рад. А што, друг... 

Анна Андрэеў на. Слухай, Осіп, а якія вочы больш 
за ўсё падабаюцца твайму пану?.. 


Мар'я Антонаўна. Осіп, душачка! які міленькі 
носік у твайго пана! 


Гараднічы. Ды чакайце, дайце мне!. (Осіпу.) А што, 
друг, скажы, калі ласка: на што больш пан Твой звяртае 
ўвагу, што яму ў дарозе больш падабаецца? 


Осіп. Любіць ён, гледзячы як, што як прыдзецца. Больш 
за ўсё любіць, каб яго прынялі добра, пачастунак каб быў 
добры. 

Гараднічы. Добры? 

Осіп. Так, добры. -- Вось ужо на што я, прыгонны чала- 
век, а і то глядзіць, каб і мне было добра. Далібог! Бывала, 
заедзем куды-небудзь: «Што, Осіп, добра цябе пачаста- 
валі?» -- «Дрэнна, ваша высокаблагароддзе!» -- «Э», кажа, 
«гэта, Осіп, нядобры гаспадар. Ты», кажа, «напомні мне, як 
прыеду». -- «А», думаю сабе (махнуўшы рукою). «Бог з ім! 
я чалавек просты». а 

Гараднічы. Добра, добра і разумна ты гаворыш. 
Там я табе даў на чай, дык вось яшчэ звыш таго на абаранкі. 

Осіп. За што такая ласка, ваша высокаблагароддзе? 
(Хавае грошы.) Хіба ўжо вып'ю за ваша здароўе. 

Анна Андрэеўна. Прыходзь, Осіп, да мяне, так- 
сама атрымаеш. 

Мар'я Антонаўна. Осіп, душачка, пацалуй свайго 
пана! (Чуваць з другога пакоя ціхі кашаль Хлестакова.) 

Гараднічы. Чш! (Падымаецца на цыпачкі, уся сцэна 
ўпоўголаса). Божа вас барані шумець! ідзіце сабе! годзе 
ўжо вам... 

Анна Анд рэеўна. Хадзем, Машанька! я табе скажу, 
што я заўважыла ў госця такое, што нам удваіх толькі мож- 
на сказаць. аа 

Гараднічы. О, ужо там нагавораць! я думаю, пайдзі 
толькі ды паслухай, і вушы потым заткнеш. (Звяртаецца да 
Осіпа.) Ну, друг... А «бра ; 

З'ЯВА ХІ 
Тыя.-.ж, Дзяржымордаі Свістуноў. 


Гараднічы. Чш! гэткія касалапыя мядзведзі грукаюць 
ботамі. Так і валіцца, як быццам сорак пуд скідае хто з 
воза! Дзе вас чорт ганяе? 

Дзяржыморда, Быў па загаду... 

Гараднічы. Чш! (Закрывае яму рот.) Вось каркнула 
варона! (Перадражнівае яго.) Быў па загаду! Як з бочкі, так 
рыкае. (Осіпу.) Ну, друг, ты ідзі, рыхтуй там, што трэба для 
пана. Усё, што ні ёсць у доме, патрабуй. (Осіп выходзіць.) 
А вы -- стаяць на ганку і ні з месца! І нікога не ўпускаць у 
дом пабочнага, асабліва купцоў! Калі хоць аднаго з іх упус- 
ціце, то... Толькі ўбачыце, што ідзе хто-небудзь з просьбаю, а 
хоць і не з просьбаю, ды падобны на такбга чалавека, што 
хоча падаць на мяне просьбу, у карак так проста і штурхай- 
це! так яго! як мае быць! (Паказвае нагой.) Чуеце? Чш... чш... 
(Выходзіць на цыпачках услед за квартальнымі.) 


ДЗЕЯ ЧАЦВЕРТАЯ -аа:- 
Той-жа пакой у доме гараднічага. 


З'ЯВА І 
Уваходзяць асцярожна, амаль на цыпачках: Амо с Фёдаравіч, 
Арцемій Філіпавіч, паштмейстар, Лука Лукіч, 
Добчынскі і Бобчынскі ў поўным парадзе і мундзірах. Уся 
сцэна адбываецца ўпоўголаса, 


Амос Фёда равіч (строіць усіх поўкругам). Богам 
прашу, панове, хутчэй у кружок ды больш парадку! Бог з ім: 
і ў палац ездзіць і дзяржаўны савет распякае! Стройцеся на 
ваенны лад, абавязкова на ваенны лад! Вы, Пётр Іванавіч, 
забяжыце з гэтага боку, а вы, Пётр Іванавіч, станьце вось 
тут. (Абодва Пятры Іванавічы забягаюць на цыпачках. ) 


Арцемій Філіпавіч. Воля ваша, Амос Фёдаравіч, 
нам трэ” было-б зрабіць сякія-такія захады. 


Амос Фёдаравіч. А што іменна? 


Арцемій Філіпавіч. Ну, вядома што. 

Амос Фёдаравіч. Падсунуць? 

Арцемій Філіпавіч. Ну ды хоць і падсунуць. 

Амос Фёдаравіч. Небяспечна, чорт вазьмі! рас- 
крычыцца: дзяржаўны чалавек. А хіба ў выглядзе ахвяраван- 
ня з боку дваранства на які-небудзь помнік? 

Паштмейстар. Або: «вось, маўляў, прышлі па пошце 
грошы, якія невядома каму належаць». 3 

Арцемій Філіпавіч. Глядзіце, каб ён вас па 
пошце не адправіў куды-небудзь далей. Слухайце: гэтыя 
справы не так робяцца ў добраўпарадкаванай дзяржаве. Чаго 
нас тут цэлы эскадрон? Прадставіцца трэба па адным, ды 
вока на вока і таго... як там належыць -- каб і вушы не чулі. 

Вось як у грамадстве добраўпарадкаваным робіцца. Ну вось 
вы, Амос Фёдаравіч, першы і пачніце. 

Амос Фёдаравіч. Дык лепей-жа вы: у вашай уста- 
нове высокі наведвальнік укусіў хлеба. 

Арцемій Філіпавіч. Дык ужо лепш Луку Лукічу, 
як асветніку юнацтва. 

Лука Лукіч. Не магу, не магу, панове. Я, прызнаюся, 
так выхаван, што няхай загаворыць са мною адным чынам 
хто-небудзь вышэй, у мяне, проста, і душы няма, і язык як 
у гразь завяз. Не, панове, вызвальце, дапраўды вызвальце! 

Арцемій Філіпавіч. Так, Амос Фёдаравіч, апрача 
вас, няма каму. У вас што ні слова, то Цыцэрон з языка 
зляцеў. 

Амос Фёдаравіч. Што вы! што вы: Цыцэрон! Гля- 
дзіце, што выдумалі! Што іншы раз захопішся, гаворачы пра 
дамашнюю псярню, ці пра ганчака.., 


У се (прыстаюць да яго). Не, вы не толькі пра сабак, вы 
і пра стаўпатварэнне... Не, Амос Фёдаравіч, не пакідайце нас, 
будзьце бацькам нашым!.. Не, Амос Фёдаравіч! 

Амос Фёдаравіч. Адчапіцеся, панове! 
(У гэты час чутны крокі і адкашліванне ў пакоі Хлестакова. 
Усе навыперадкі спяшаюцца да дзвярэй, тлумяцца і стараюц- 
ца выйсці, што адбываецца не без таго, каб не прыціснулі 
каго-небудзь. Чутны ўпоўголаса выгукі.) 

Голас Бобчынскага. Ой, Пётр Іванавіч, Пётр 
Іванавіч! наступілі на нагу! 

Голас Землянікі. Адпусціце, панове, хоць душу на 
пакаянне, зусім прыціснулі! 

(Вылучаецца некалькі выгукаў: «ай! ай!» Нарэшце ўсе 
выпіраюцца, і пакой застаецца пустым.) 


З'ЯВА ІІ 
Хлестакоў адзін, выходзіць з заспанымі вачамі. 


Хлестакоў. Я, здаецца, храпянуў як мае быць. Ад- 
куль яны набралі такіх сеннікоў і пярын? аж спацеў. Здаецца, 
яны ўчора мне падсунулі нечага за снеданнем: у галаве да 
гэтага часу стукае. Тут, як я бачу, можна з прыемнасцю пра- 
водзіць час. Я люблю гасціннасць, і мне, прызнаюся, больш 
падабаецца, калі мне дагаджаюць ад чыстага сэрца, а нетое, 
каб дзеля выгады. А дачка гараднічага вельмі нішто сабе, 
ды і матулька такая, што яшчэ можна-б... Не, я не ведаю, а 
мне, далібог, падабаецца такое жыццё. 


221 


З'ЯВА МІ 


Хлестакоў і суддзя. 


Суддзя (уваходзячы і СПЫНЯЮчЫСЯ, сам сабе ). Божа, 
божа! вынесі шчасліва; так вось каленкі і ломіць. (Услых, 
выцягнуўшыся і прытрымліваючы рукою шпагу.) Маю гонар 
прадставіцца: суддзя тутэйшага павятовага суда, калежскі 
асэсар Ляпкін-Цяпкін. 

Хлестакоў. Прашу садзіцца. Дык вы тут суддзя? 

Суддзя. З 816-га быў выбран на трохгоддзе воляю 
дваранства 1 спраўляў пасаду да гэтага часу. 

Хлестако ў А выгадна, аднак-жа, быць суддзёй? 

Суддзя. За тры трохгоддзі прадстаўлены да Уладзіміра 
4-й ступені з ухвалы з боку начальства. (Убок.) А грошы ў 
кулаку, ды кулак увесь у агні. 

Хлестакоў. А мне падабаецца Уладзімір. Вось Анна 
3-й ступені ўжо не так. 

Суддзя (высоўваючы патроху ўперад сціснуты кулак. 
Убок.) Госпадзі божа! не ведаю, дзе сяджу. Нібы жару пад 
цябе падсыпалі. 

Хлестакоў. Што гэта ў вас у кулаку? 

Амос Фёдаравіч (збянтэжыўшыся і выпусціўшы 
на падлогу асігнацыі). Нічога-с. 

Хлестакоў. Як нічога? Я бачу, грошы ўпалі. 

Амос Фёдаравіч (калоцячыся ўсім целам). Зусім 
не! (Убок.) О божа, вось ужо я і пад судом!і каляску пад- 
везлі схапіць мяне. 

Хлестакоў (падымаючы). Так, гэта грошы. 

Амос Фёдаравіч (убок). Ну, усё кончана: прапаў! 
прапаў! 

Хлестакоў. Ведаеце што? пазычце іх мне... 

Амос Фёдаравіч (паспешна). Як-жа, як-жа. з 
вялікай прыемнасцю. (Убок.) Ну, смялей, смялей! ВЫВозь, 
святая багародзіца! 

Хлестакоў. Я, ведаеце, у дарозе выдаткаваўся: тое 
ды сёе... Урэшце, я вам з вёскі зараз-жа іх прышлю. 

Амос Фёда равіч. Змілуйцеся, як можна! і так гэта 
такі гонар... Вядома, слабымі маімі сіламі, стараннем і ад- 
данасцю начальству... пастараюся заслужыць... (Устае з 
крэсла, выцягнуўшыся і рукі па швах.) Не смею больш тур- 
баваць сваёй прысутнасцю. Не будзе ніякага загаду? 

Хлестакоў. Якога загаду?. 

Амос Фёдаравіч. Я разумею, ці не дасце якога 
загаду тутэйшаму павятоваму суду? 

Хлестакоў. Навошта-ж? Мне-ж ніякай няма цяпер у 
ім патрэбы; не, нічога. Шчыра дзякую. 

Амос Фёда равіч (раскланьваюцыся і выходзячы, 
убок). Ну, горад наш! 

Хлестакоа ў (пасля таго, як ён вышаў). Суддзя -- добры 
чалавек! : 


З'ЯВА ІУ 


Хлестакоў і па штмейстар уваходзіць, выцягнуўшыся, у мун- 
дзіры, прытрымліваючы шпагу). 


Паштмейста р. Маю гонар прадставіцца: паштмей- 
стар, надворны саветнік Шпекін. 

Хлестакоў. А, калі ласка. Я вельмі люблю прыемную 
кампанію. Сядайце. Вы тут заўсёды жывяце? 

Паштмейстар. Так точна-е, 

Хлестакоў. А мне падабаецца тутэйшы гарадок. Вя- 
дома, не так многалюдна -- ну, што-ж? Гэта-ж не сталіца. 
Хіба не праўда, гэта-ж не сталіца? 

Паштмейстар. Шчырая праўда. 

Хлестакоў. Гэта-ж толькі ў сталіцы бантон і няма 
правінцыяльных гусей. Як ваша думка, хіба не праўда? 

Паштмейстар. Так точна-с. (Убок.) А ён, аднак-жа, 
зусім не ганарлівы; аб усім распытвае. 

Хлестакоў. А яно, аднак-жа, прызнайцеся, яно і ў 
маленькім гарадку можна пражыць шчасліва? 

Паштмейстар. Так точна-с. 

Хлестакоў. На маю думку, што трэба? Трэба толькі, 
каб цябе паважалі, любілі шчыра -- хіба не праўда? 

Паштмейстар. Зусім справядліва. 

Хлестакоў. Я, прызнаюся, рад, што вы аднае думкі 
са мною. Мяне, вядома, назавуць дзіваком, але ўжо ў мяне 
такі характар. (Гледзячы яму ў вочы, гаворыць сам сабе.) 
А папрашу Я, каб гэты паштмейстар мне пазычыў! (Услых.) 
Які дзіўны са мной выпадак: у дарозе зусім выдаткаваўся. 
Ці не можаце вы мне пазычыць трыста рублёў? 

Паштмейста р. Чаму-ж не? палічу за найвялікшае 
шчасце. Вось, калі ласка. Ад душы гатоў служыць. 

Хлестакоў. Вельмі дзякую. А я, прызнаюся, смерць. 
не люблю адмаўляць сабе ў дарозе, дый дзеля чаго-ж? Хіба 
не праўда? А 

Паштмейстар. Так точна. (Устае, выцягваецца і пры- 
трымлівае шпагу.) Не смею больш турбаваць сваёй прысут- 
насцю... Ці не будзе якой заўвагі па часці паштовага кіраў- 
ніцтва? Я 

Хлестакоў. Не, нічога. 
(Паштмейстар раскланьваецца і выходзіць). 


Хлестакоў ( раскурваючы цыгарку), Паштмейстар, мне 
здаецца, таксама вельмі добры чалавек. Прынамсі паслуж- 
лівы; я люблю такіх людзей. 


З'ЯВА У. 


Хлестакоў і Лука Лукіч, які амаль што выпіхаецца з дзвярэй. 
Ззаду яго чуваць голас амаль услых: «Чаго баішся?» 


Лука Лукіч (выцягваючыся не без страху і прытрым- 
ліваючы шпагу). Маю гонар прадставіцца: наглядчык вучы- 
лішч, тытулярны саветнік Хлопаў. 


Х лест акоў. А, калі ласка. Сядайце, сядайце. Ці не хо- 
чаце цыгарку? (Дае яму цыгарку.) 

Лука Лукіч (сам сабе, нерашуча). Вось табе раз! Ужо 
гэтага ніяк не чакаў. Браць ці не браць? 

Хлестакоў. Вазьміце, вазьміце; гэта добрая цыгарка. 
Вядома, не тое, што ў Пецербургу. Там, бацюхна, я курыў 
цыгарачкі па дваццаць пяць рублёў соценька, проста, ручкі 
сабе потым пацалуеш, як выкурыш. Вось агонь, закурыце. 
(Падае яму свечку.). 

Лука Лукіч ( спрабуе закурыць і ўвесь дрыжыць). 

Хлестакоў, Ды не з таго канца! 

Лука Лукіч (з перапалоху выпусціў цыгару, плюнуў і, 
махнуўшы рукой, сам сабе). Чорт-бы яго забраў усё! загубіла 
праклятая баязлівасць! 

Хлестакоў. Вы, як я бачу, не ахвотнік да цыгарак. 
А я прызнаюся: гэта мая слабасць, Вось яшчэ наконт жано- 
чага полу, ніяк не магу быць безуважным. Як вы? Якія вам 
больш падабаюцца -- брунеткі ці бландынкі? 

Лука Лукіч (зусім збянтэжаны і не ведае, што 
сказаць). ў 

Хлестакоў. Не, скажыце шчыра, брунеткі ці блан- 
дынкі? 

Лука Лукіч. Не смею знаць. 

Хлестакоў. Не, не, не адгаварвайцеся! Мне хочацца 
абавязкова ўведаць ваш густ, : 

Лука ыа Асмелюся далажыць... (Убок.) Ну, і сам 
не ведаю, што гавару. ў 

Хлестакоў, Аі а! не хочаце сказаць. Напэўна, ужо 
якая-небудзь брунетка зрабіла вам маленькую загвоздачку. 
Прызнайцеся, зрабіла? 

Лука Лукіч (маўчыць). 

Хлестакоў. А! а! пачырванелі! бачыце, бачыце! 
Чаму-ж вы не гаворыце? 

Лука Лукіч. Спалохаўся, ваша бла... прэвас... сія... 
(Убок.) Здрадзіў пракляты язык! здрадзіў! 

Хлестакоў. Спалохаліся? А ў маіх вачах, сапраўды, 
ёсць нешта такое, ад чаго робіцца боязна. Прынамсі я ведаю, 
што ніводная жанчына не можа іх вытрымаць; хіба не праўда? 

Лука Лукіч. Так точна-с. 

Хлестакоў. Вось са мной вельмі дзіўны выпадак: у да- 
розе зусім выдаткаваўся. Ці не можаце вы мне пазычыць 
трыста рублёў? 

Лука Лукіч (хапаючыся за кішэнь, сам сабе). Вось 
дык штука, калі няма! Ёсць, ёсць. (Вымае і дае, калоцячыся, 
асігнацыі.) 

Хлестакоў. Шчыра дзякую. 

Лука Лукіч (выцягваючыся і прытрымліваючы шпагу). 
Не смею больш турбаваць прысутнасцю... 

Хлестакоў. Бывайце. 

Лука Лукіч (ляціць вон амаль што бягом і гаворыць 
убок.) Ну, дзякуй богу! а ну-ж не загляне ў класы. 


З'ЯВА “УІ 


Хлестакоў і Арцемій Ф іліпавіч, выцягнуўшыся і прытрымлі- 
ваючы шпагу. 


Арцемій Філіпавіч. Маю гонар прадставіцца: па- 
пячыцель богаўгодных устаноў, надворны саветнік Земляніка. 

Хлестакоў. Добры дзень, сядайце, калі ласка. 

Арцемій Філіпавіч. Меў гонар суправаджаць вас і 
прымаць асабіста ў падлеглых майму нагляду богаўгодных 
установах. М 

Хлестакоў. А, так! памятаю. Вы вельмі добра пачаста- 
валі снеданнем. 

Арцемій Філіпавіч. Рад старацца на службу 
айчыне. 

Хлестакоў. Я, прызнаюся, гэта мая слабасць: люблю 
добрую кухню. Скажыце, калі ласка, мне здаецца, як быццам 
вы ўчора былі крышку ніжэйшы ростам, праўда? 

рцемій Філіпавіч. Вельмі можа быць. (Памаўчаў- 
шы.) Магу сказаць, што не шкадую нічога і старанна выкон- 
ваю службу. (Падсоўваецца бліжэй з сваім крэслам і гаво- 
рыць упоўголаса). Вось.тутэйшы паштмейстар зусім нічога не 
робіць: усе справы страшэнна запушчаны, пасылкі затрымлі- 
ваюцца... зрабіце ласку самі наўмысле пераканацца. Суддзя 
таксама, які толькі іито быў перад маім прыходам, ездзіць 

толькі на зайцоў, ва ўстановах трымае сабак і паводзіны, калі 
прызнацца перад вамі, -- вядома, для карысці айчыны, я па- 
вінен гэта зрабіць, хоць ён мне радня і прыяцель, -- паводзіны 
самыя непамысныя. Тут ёсць адзін памешчык Добчынскі, 
якога вы мелі ласку бачыць, і як толькі гэты Добчынскі куды- 
небудзь выйдзе з дому, дык ён там ужо і сядзіць у яго жонкі, 
я прысягнуць гатоў... І наўмысле гляньце на дзяцей: ніводнае 
з іх не падобна на Добчынскага, але ўсе, нават дзяўчынка 
маленькая, як выліты суддзя. 

Хлестакоў. Скажыце, калі ласка! а я ніяк гэтага не 
думаў. 

Арцемій Філіпавіч. Вось і наглядчык тутэйшага 
вучылішча... Я не ведаю, як магло начальства даверыць яму 
такую пасаду. Ён горш, чым якабінец, і такія падносіць 
юнацтву нядобранамерныя правілы, што нават выказаць» 
цяжка. Ці не загадаеце, я ўсё гэта выкладу лепш на паперы? 

Хлестакоў. Добра, хоць на паперы. Мне вельмі будзе 
прыемна. Я, ведаеце, гэтак люблю з нуды прачытаць што-не- 
будзь забаўнае... Як ваша прозвішча? Я ўсё забываюся. 

Арцемій Філіпавіч. Земляніка; 

Хлестакоў. А, так! Земляніка. І што-ж, скажыце, калі 
ласка, ёсць у вас дзеткі? 

Арцемій Філіпавіч. А як-жа. Пяцёра; двое ўжо да- 
рослых. 

Хлестакоў. Скажыце, дарослых! А як яны... як яны 
таго?.. 

Арцемій Філіпавіч. Што, ці не маеце ласку пытац- 
ца, як іх завуць? і 

Хлестакоў. Так, як іх завуць? 

Арцемій Філіпавіч. Нікалай, Іван, Елізавета, 
Мар'я і Перэпетуя. 

Хлестакоў. Гэта добра. 

Арцемій Філіпавіч. Не смеючы турбаваць сваёй 
прысутнасцю, займаць час, вызначаны на свяшчэнныя аба- 
вязкі... (Раскланьваецца, каб пайсці.) 

Хлестакоў (праводзячы). Не, нічога. Гэта ўсё вельмі 
смешна, што вы гаварылі. Калі ласка, і другім разам такса- 
ма... Я гэта вельмі люблю. (Варочаецца і, адчыніўшы дзверы, 
крычыць ўслед яму.) Гэй, вы! як вас? я ўсё забываюся, як 
ваша імя і па бацьку. 

Арцемій Філіпавіч. Арцемій Філіпавіч. - 

Хлестакоў. Зрабіце ласку, Арцемій Філіпавіч, са Мага 
дзіўны выпадак: у дарозе зусім выдаткаваўся. Ці няма ў вас 
грошай пазычыць -- рублёў чатырыста? 

Арцемій Філіпавіч. Ёсць. 
Хлестакоў. Скажыце, як дарэчы. Шчыра вам дзякую, 


З'ЯВА УІІ 
Хлестакоў, Бобчынскі і Добчынскі. 


Бобчынс кі. Маю гонар прадставіцца: жыхар тутэй- 
шага горада, Пётр Іванаў сын Бобчынскі. 

Добчынскі. Памешчык Пётр Іванаў сын Добчынскі. 

Хлестакоў. А, дыя ўжо вас бачыў. Бы, здаецца, тады 
ўпалі? Што, як ваш нос? 

Бобчынск і, Дзякуй богу! не турбуйцеся, калі ласка: 
прысох, цяпер зусім прысох. 

Хлестакоў. Добра, што прысох. Я рад... (Раптоўна і 
адрывіста.) Грошай няма ў вас? 

Добчынскі. Грошай? як грошай? 

Хлестакоў. Пазычыць рублёў тысячу. 

Бобчынскі. Такой сумы, далібог, няма. А ці няма Ў 
вас, Пётр Іванавіч? ; 

Добчынскі. Пры сабе не маю, бо грошы мае, калі ма- 
еце ласку ведаць, пакладзены ў прыказ грамадскага дагляду. 

Хлестакоў. Ды, ну, калі тысячы няма, дык рублёў сто. 

Бобчынскі (шукаючы ў кішэнях). У вас, Пётр Іванавіч, 
няма ста рублёў? У мяне ўсяго сорак асігнацыямі. 

Добчынскі (глядзіць у бумажнік). Дваццаць пяць руб- 
лёў усяго. “ 

Бобчынскі. Ды вы пашукайце лепш, Пётр: Іванавіч! 
У вас там, я ведаю, у кішэні з правага боку прарэх, дык у 
прарэх, напэўна, як-небудзь запалі. 

Добчынскі. Не, далібог, і ў прарэху няма. 

Хлестакоў. Ну, ўсёроўна. Я гэта толькі так. Добра, ня- 
хай будзе шэсцьдзесят пяць рублёў. Гэта ўсёроўна. (Бярэ 
грошы.) 

Добчынскі. Я асмельваюся папрасіць вас наконт ад- 
нае толькі тонкай акалічнасці. 


Хлестакоў. А што гэта? 


Добчынскі. Справа вельмі тонкага характару: старэй- 
шы сын мой, бачыце, народжаны мною яшчэ да шлюбу... 

Хлестакоў. Так? 

Добчынскі. То.бо, яно так толькі гаворыцца, а ён на- 
роджаны мною зусім так, як быццам і ў шлюбе, і ўсё гэта, як. 
належыць, я завяршыў потым законным шлюбам. Дык я, ба- 
чыце, хачу, каб ён цяпер ужо быў зусім, значыць; законным 
маім сынам і каб называўся так, як я: Добчынскі: 

Хлестако ў. Добра, няхай называецца, гэта можна. 
Добчынскі. Я-б І не турбаваў вас, ды шкада наконт 
здольнасцей. Хлапчына, ведаеце, такі... вялікія надзеі падае: 


зараз-жа зробіць маленькую брычачку так дасканала, як шту- 
кар. Вось і Пётр Іванавіч ведае. 

Бобчынскі. Так, вялікія здольнасці мае. 

Хлестакоў, Добра, добра: я аб гэтым пастараюся, я 
буду гаварыць... я спадзяюся, усё гэта будзе зроблена, так, 
так. (Звяртаецца да Бобчынскага.) Ці не маеце і вы чаго-не- 
будзь сказаць мне? 

Бобчынскі. Як-жа, маю вельмі пакорную просьбу. 

Хлестакоў. А што, аб чым? 

Бобчынскі. Я вельмі прашу вас, калі паедзеце ў Пе- 
цербург, скажыце ўсім там вяльможам розным: сенатарам і 
адміралам, што вось, ваша сіяцельства, ці прэвасхадзіцель- 
ства, жыве ў такім вось горадзе Пётр Іванавіч Бобчынскі. 
Так і скажыце: жыве Пётр Іванавіч Бобчынскі. 

Хлестакоў. Вельмі добра. 

Бобчынскі. Ды калі гэтак і гасудару прыдзецца, дык 
скажыце і гасудару, што вось, маўляў, ваша імператарскае 
вялічаства, у такім вось горадзе жыве Пётр Іванавіч Боб- 
чынскі. 

Хлестакоў. Вельмі добра. 


Добчынскі. Выбачайце, што так патурбавалі вас сваёй 
прысутнасцю. 


Бобчынскі. Выбачайце, што так патурбавалі вас сваёй 
прысутнасцю. 


Хлестако ў. Нічога, нічога. Мне вельмі прыемна. 
(Выправаджвае ўў 


З'ЯВА УІІІ 


Хлестакоў (адзін). Тут шмат чыноўнікаў. Мне здаец- 
ца, аднак-жа, яны мяне лічаць за дзяржаўнага чалавека. Му- 
сіць, я ўчора ім падпусціў пылу. Якія дурні! Напішу я вазьму 
пра ўсё ў Пецербург Трапічкіну: ён папісвае артыкульчыкі, 
няхай ён іх абсмяе як мае быць. Гэй, Осіп! Падай мне паперу 
і чарніла! (Осіп выглянуў з дзвярэй, сказаўшы: «зараз».) 
А ўжо Трапічкіну, сапраўды, калі хто трапіць на зубок, -- 
сцеражыся: бацькі роднага не пашкадуе дзеля слоўца, і гро- 
шы таксама любіць. Урэшце, чыноўнікі гэтыя добрыя людзі; 
гэта з іх боку добрая рыса, што яны мне грошай пазычылі. 
Перагляджу наўмысле, колькі ў мяне грошай. Гэта ад суддзі 
трыста; гэта ад паштмейстара трыста, шэсцьсот, семсот, во- 

семсот... Якая зашмальцаваная паперка! Восемсот, дзевяць- 
сот... Ого! за тысячу пераваліла... А ну, цяпер, капітан, а ну, 
пападзіся ты мне цяпер! Паглядзім, хто каго! 


З'ЯВА ІХ 
Хлестакоў і Осіп з чарнілам і паперай. 


Хлестакоў. Ну што, бачыш, дурань, як мяне частуюць» 
! прымаюць? (Пачынае пісаць.) 


Осіп. Так, дзякуй богу! Толькі ведаеце што, Іван Аля- 
ксандравіч? 


Хлестакоў. А што? 
Осіп. Выязджайце адсюль. Далібог, пара ўжо. 
Хлестакоў (піша). Вось глупства! чаму? 


Осіп. Ды так. Бог з імі з усімі! Пагулялі тут два дзянь- 
кі, -- ну, і досыць. Што з імі Доўга валаводзіцца? Плюньце 
на іх! чаго добрага: які-небудзь другі наедзе. Далібог, Іван 
Аляксандравіч! А коні тут добрыя: так-бы закацілі!.. 

Хлестакоў (піша). Не, мне яшчэ хочацца пажыць тут. 
Няхай заўтра. 

Осіп. Ды што заўтра! Далібог, паедзем, Іван Аляксанд- 
равіч! Яно хоць і вялікі гонар вам, ды ўсё, ведаеце, лепш па- 
ехаць хутчэй: вас-жа, далібог, за некага другога палічылі... 
І бацюхна ваш будзе гневацца, што так замарудзілі. Так-бы, 
далібог, закацілі слаўна! А коней-бы важных тут далі. 


Хлестакоў (піша). Ну добра. Занясі толькі раней гэта 
пісьмо, бадай, разам і падарожную вазьмі. Ды затое глядзі, 
каб коні добрыя былі. Фурманам скажы, што я буду даваць 
па рублю, каб так, як фельд'егера кацілі! і песні каб пелі!.. 
(Піша далей.) Уяўляю, Трапічкін памрэ з рогату... 

Осіп. Я, васпан, адпраўлю яго з чалавекам тутэйшым; а 
сам лепш буду ўпакоўвацца, каб не марнаваць дарэмна часу. 
Хлестакоў (піша). Добра, прынясі толькі свечку. 

Осіп (выходзіць і гаворыць за сцэнай). Гэй, слухай, брат! 
Занясеш пісьмо на пошту, і скажы паштмейстару, каб ён 
прыняў без грошай, ды скажы, каб зараз-жа прывялі да па- 
на самую лепшую тройку, кур'ерскую; а прагону, скажы, пан 
не плаціць: прагон, скажы, казённы. Ды каб усё хутчэй, а то, 
скажы, пан злуецца. Стой, яшчэ пісьмо не гатова. 

Хлестакоў (піша далей), Цікава ведаць, дзе ён цяпер 
жыве -- у Паштамцкай ці Гарохавай. Ён-жа таксама любіць 
часта пераязджаць з кватэры і недаплачваць. Напішу наўда- 
лую ў Паштамцкую. (Згортвае і надпісвае.) 

(Осін прыносіць свечку. Хлестакоў запячатвае. У гэты цас 
чуваць голас Дзяржыморды: Куды лезеш, барада? Кажуць 
табе, нікога не загадана пускаць.) 

Хлестакоў (дае Осіпц Пісьмо). На, занясі. 

Галасы купцо ў. Дапусціце, бацюхна! Вы не можаце 
не дапусціць: мы па справе прышлі, 

Голас Дзяржымо р ды. Пайшоў, пайшоў! Не пры- 
мае, спіць. (Шум павялічваецца.) 

Хлеста коў. Штоб там такое, Осіп? Паглядзі, што за 
шум. 

Осіп (глядзіць ў акно). Купцы нейкія хочуць зайсці, ды 
не дапускае квартальны. Махаюць паперамі: мусіць вас хо- 
чуць бачыць, 

Хлестако ў (падыходзячы да акна ). А што вы, шаноў- 
ныя? 

Галасы к упцоў. Да твае міласці звяртаемся. Зага- 
дай, гасудар, просьбу прыняць. 

Хлестако ў. Упусціце іх, упусціце! няхай ідуць. Осій, 
скажы ім, няхай ідуць. (Осіп выходзіць. ) 

Хлестако ў (прымае праз акно просьбы, разгортвае ад- 
НУ З іх і чытае:) «Яго Высокаблагароднаму Светласці Пану 


Фінансаву ад купца Абдуліна...» Чорт ведае што: і чына та- 
кога няма! 


З'ЯВА Х 


Хлестако ў ікупцы з корабам віна і галовамі цукру. 


Хлестакоў. А штб вы, шаноўныя? 
Купцы. Чалом б'ём вашай міласці. 
Хлестакоў. А што вам трэба? 
Купцы. Не загубі, гасудар! крыўду церпім зусім да- 
рэмна. 
Хлестакоў. Ад каго? г 
Адзін з купцоў. Ды ўсё ад гараднічага тутэйшага. 
Такога гараднічага ніколі яшчэ, гасудар, не было. Такія 
крыўды чыніць, што апісаць нельга. Пастоем зусім замарыў, 
Хоць у пятлю лезь. Не па-людску абыходзіцца. Схопіць за 
бараду, кажа: «Ах ты, татарын!» Далібог-жа!. Каб, скажам, 
чым-небудзь не ўважылі яго, а то мы ужо заўсёды парадку 
трымаемся: што належыць на сукенку жонцы яго і дачцы --- 
мы супроць гэтага не стаім. Не, бач ты, яму ўсяго гэтага 
мала. Далібог! Прыдзе ў краму і, што ні трапіцца, усё бярэ. 
укна ўбачыць пастаў, кажа: «Э, мілы, гэта добрае сукенца: 
занясі яго да мяне». Ну, і нясеш, а ў паставе будзе без неча- 
га аршын пяцьдзесят. 

Хлестакоў. Няўжо? Ах, якая-ж ён шэльма! 

Купцы. Далібог! такога ніхто не памятае гараднічага. 
Так усё і прыхоўваеш у краме, Як Яго згледзіш. То бо, не 
тое, каб сказаў, якую далікатнасць, усялякую дрэнь бярэ: 
чарнасліў такі, што гадоў па сем ужо ляжыць у бочцы, што 
ў мяне сядзелец не будзе есці, а ён цэлую жменю туды за- 
пусціць. Імяніны яго бываюць на Антона, і ўжо, здаецца, 
усяго нанясеш, ні ў чым патрэбы няма. Не, яму яшчэ давай: 
кажа, і на Ануфрэя яго імяніны. Што рабіць? і на Ануфрэя 
нясеш. 

Хлестакоў. Ды гэта, проста, разбойнік. 

Купцы. Далібог! А паспрабуй пярэчыць, навядзе да 
цябе ў дом цэлы полк на пастой. А калі што, загадае заперці 
дзверы. «Я цябе», кажа, «не буду», кажа, «падвяргаць цялес- 
наму пакаранню, або катаваць -- гэта», кажа, «забаронена 
законам, а вось ты ў мяне, даражэнькі, паясі селядца!» 

Хлестакоў. Ах, якая шэльма! Ды за гэта, проста, 
у Сібір. 

Купцы. Ды ўжо куды міласць твая ні заправадзіць яго, 
усё будзе добра, абы ад нас далей. Не пагрэбуй, бацька 
наш, хлебам і соллю: кланяемся табе цукрыкам і корабам 
віна. 

Хлестакоў. Не, вы гэтага не думайце: я не бяру зусім 
ніякага хабару. Вось калі-б вы, напрыклад, захацелі мне па- 
зычыць рублёў трыста, -- ну, тады зусім іншая справа: па- 
зыку я мог-бы ўзяць. 

Купцы. Зрабі ласку, бацька наш! (Вымаюць грошы.) 
Ды што трыста! ужо лепш пяцьсот вазьмі, дапамажы толькі. 

Хлестакоў. Калі ласка: пазыку --я ні слова, я вазьму. 

Купцы (падносяць яму на сярэбраным падносе грошы.) 
Ужо, калі ласка, і падносік разам вазьміце. 

Хлестакоў. Ну, і падносік можна. 

Купцы (кланяючыся). Дык ужо вазьміце за адным ма- 
хам і цукрыку. 

Хлестакоў. О не: я хабару ніякага... : 

Осіп. Ваша высокаблагароддзе! чаму вы не бераце? 
Вазьміце! у дарозе ўсё спатрэбіцца. Давай сюды галовы і 
мяшок! Давай усё, усё пойдзе на карысць. Што там? вяро- 
вачка? Давай і вяровачку! і вяровачка ў дарозе спатрэбіцца: 
каляска зломіцца, ці што іншае, падвязаць можна. 

Купцы. Дык ужо зрабіце такую ласку, ваша сіяцельст- 
ва! Калі ўжо вы не дапаможаце ў нашай просьбе, то ўжо 
не ведаем, як і быць: проста хоць у пятлю лезь. 

Хлестакоў. Абавязкова, абавязкова! Я пастараюся. 
(Купцы выходзяць. Чуваць голас жанчыны: Не, ты не смееш 

не дапусціць мяне! Я на цябе паскарджуся яму самому. Ты 
не штурхайся так балюча!) 


лестакоў. Хто там? (Падыходзіць да акна.) А шс 
ты, матухна? 
Галас ы двух жанчын. Ласкі твае, бацюхна, пра- 
шу! Загадай, гасудар, выслухаць! 
Хлестакоў (у акно). Прапусціце яе. 


З'ЯВА ХІ 
Хлестакоў, слесарыха і УнЦер-афіцэрыха. 


Слесарыха (кланяючыся ў ногі). Ласкі прашу... 

У нцер-афіцэ рыха. Ласкі прашу... 

Хлестако Ў. Ды што вы за жанчыны? 

У нцер-афіцэ рыха. Унцер-афіцэрская жонка Іванова. 

Слесарыха. Слесарыха, тутэйшая мяшчанка, Феўрон- 
ня Пятроўна Пашлёпкіна, бацюхна мой... 

Хлестако ў. Стой, гавары раней адна. Што табе трэба? 

лесарыха., Ласкі прашу: на гараднічага чалом б'ю! 


абармоту, ні дзядзькам, ні цёткам яго ні ў чым ніякага пры- 
бытку не было! 


Хлестакоў. А што? 


нельга: ён жанаты. 
Хлестако ў. Як-жа ён мог гэта зрабіць? 


Слесарыха. Зрабіў, шэльма, зрабіў, -- каб яго бог па- 
біў і на тым свеце, і на гэтым! Каб яму, калі і цётка ёсць, 
дык і цётцы ўсякая пакасць, і бацька, калі жывы ў яго, дык 
каб і ён, шэльма, адубеў ці папярхнуўся навекі, абармот 
гэтакі! Належала ўзяць краўцовага сына, ён-жа і п'янчужка 
быў, ды бацькі багаты гасцінец далі, дык ён і прысукаўся да 
сына купчыхі Панцялеевай, а Панцялеева таксама падаслала 
жонцы палатна тры сувоі, дык ён да мяне. «Нашто», кажа, 
«табе муж? ён ужо табе не здатны». Ды я-то ведаю, здатны 
ці не здатны, гэта мая справа, абармот ты гэтакі! «Ён», кажа, 
«злодзей; хоць ён цяпер і не ўкраў, ды ўсёроўна», кажа, «ён 
украдзе, яго і так у наступным годзе возьмуць у рэкруты». 
Ды мне-то як без мужа, абармот ты гэтакі! Я слабы чалавек, 
падлюга ты такая! Каб усёй радні тваёй не давялося бачыць 
свету божага! А калі ёсць цешча, то каб і цешчы... 

Хлеста коў. Добра, добра. Ну, а ты? (Выправаджвае 
старую.) 

Слесарыха ( выходзячы). Не. забудзься, бацька наш! 
змілуйся! 
Унцер-афіцэрыха. На гараднічага, бацюхна, пры- 
шла... 
Хлестакоў. Нуды што, чаго? гавары ў кароткіх словах 
У нцер-афіцэ рыха. Адхвастаў, бацюхна. 

Хлестакоў. Як? 

Унцер-афіцэрыха. Па памылцы, бацюхна мой! Бабы 
нашы задраліся на рынку, а паліцыя спазнілася, ды і схапілі 
мяне, ды так адрапартавалі: два дні сядзець не магла. 

Хлестако ў. Дык што-ж цяпер рабіць? 

У нцер-афіцэ рыха. Ды рабіць, вядома, няма чаго. 
А за памылку загадай яму заплаціць штрафт. Мне ад свайго 
шчасця нечага адмаўляцца, а грошы мне цяпер-бы вельмі 
спатрэбіліся. 

Хлестакоў, Добра, добра. Ідзіце, ідзіце! Я распара- 
джуся. (У акно высоўваюцца рукі з просьбамі.) Ды хто там 
яшчэ? (Падыходзіць да акна.) Не хачу, не хачу! не трэба). 
не трэба! (Абыходзячы.) Абрыдлі, чорт вазьмі! не ўпускай, 
Осіп! 

Осіп (крычыць у акно). Пайшлі, пайшлі! Не пара, заў- 
тра прыходзьце! 

(Дзверы адчыняюцца і выстаўляецца нейкая постыць у фры- 

завым шынялі, з няголенай барадою, напухлаю губой і пера- 
вязанай шчакой; за ім ў перспектыве паказваецца 
некалькі другіх.) : 

Осіп. Пайшоў, пайшоў! чаго лезеш? (Упіраецца перша- 
му рукамі ў жывот і выпіраецца разам з ім ў прыхожую,. 
зачыніўшы за сабою дзверы.) : 


З'ЯВА ХІІ 


Хлестакоў і Мар'я Антонаўна. 


Мар'я Антонаўна. Ах! 
Хлестакоў. Чаго-ж вы так спужаліся, васпані? 
Мар'я Антонаўна. Не, я не спужалася. 
Хлестакоў (рысуецца). Змілуйцеся, васпані, мне вель- 
мі прыемна, што вы мяне палічылі за такога чалавека, які... 
Ці асмелюся запытацца ў вас, куды вы меліся ісці? 
Мар'я Антона ўна. Дапраўды-ж, я нікуды не ішла. 
Хлестакоў. Чаму-ж, напрыклад, вы нікуды не ішлі? 
Мар'я Антона ўна. Я думала, ці не тут матуля... 
Хлестак оў. Не, мне хацелася-б ведаць, чаму вы ніку- 
ды не ішлі? 


2335 


Мар'я Антон аўна. Я вам перашкодзіла. Вы займалі- 

“ся важнымі справамі. 

лестакоў (рысцецца). А вашы вочы лепш, чым важ- 
ныя справы... Вы ніяк не можаце мне перашкодзіць; ніякім 
чынам не можаце; наадварот, вы можаце прынесці прыем- 
насць. 

Мар'я Антонаўна. Вы гаворыце па-сталічнаму. 

Хлестакоў. Дзеля такой цудоўнай асобы, як вы. Ці 
асмелюся быць такім шчаслівым, каб прапанаваць вам крэс- 
ла? Але не, вам трэба не крэсла, а трон. 

Мар'я Антон аўна. Дапраўды, я не ведаю... мне так 
грэба было ісці. (Села.) 

Хлестакоў. Якая ў вас прыгожая хустачка! 

Мар'я Антонаўна. Вы насмешнікі, абы толькі па- 
смяяцца з правінцыяльных. 

Хлестакоў. Як-бы я хацеў, васпані, быць вашай Хус- 
гачкай, каб абнімаць вашу лілейную шыйку. 

Мар'я Анто наўна. Я зусім не разумею, аб чым вы 
гаворыце: нейкая хустачка... Сёння якая дзіўная пагода! 

Хлестакоў. А вашы губкі, васпані, лепш за ўсякую 
пагоду. 

Мар'я Антонаўна. Вы ўсё такое гаворыце... Я-б вас 
папрасіла, каб вы мне напісалі лепш на ўспамін якія-небудзь 
вершыкі ў альбом. Вы, напэўна, іх ведаеце шмат. 

Хлестакоў. Для вас, васпані, усё, што хочаце. Патра- 
“буйце, якія вершы вам? 

Мар'я Антонаўна. Якія-небудзь такія-- харошыя, 
НОВЫЯ. 


Хлестакоў. Ды штоб вершы! я шмат іх ведаю. 

Мар'я Антонаўна. Ну, скажыце, якія-ж вы мне на- 
“пішаце? 

Хлестакоў. Ды нашто-ж гаварыць? я і так іх ведаю. 

Мар'я Антонаўна, Я вельмі люблю іка, 

Хлестакоў. Ды ў мяне шмат іх усякіх. Ну, вось я вам 
Хоць гэты: «О ты, чтб в горести напрасно на бога ропіцешь, 
человек!..» ну і іншыя... цяпер не магу прыпомніць; урэшце, 
гэта ўсё нічога. Я вам лепш замест гэтага пакажу маю лю- 
“боў, якая ад вашага позірку... (Прысоўваючы крэсла.) 

Мар'я Антонаўна. Любоў! Я не разумею любоў... я 
ніколі і не ведала, што за любоў... (ЯАдсоўвае крэсла.) 

Хлестакоў. Чаго-ж вы адсоўваеце сваё крэсла? Нам 
лепш будзе сядзець блізка аднаму ля другога. 

“Мар'я Антона ўна (адсоўваючыся). Нашто-ж блізка? 
усёроўна і далёка. 

Хлестакоў ( прысоўваючыся). Нашто-ж далёка? усё- 
роўна і блізка. 


Мар'я Антонаўна (адсоўваючыся). Ды нашто-ж 
тэта? 

Хлестакоў (прысоўваючыся). Ды гэта-ж вам здаецца 
толькі, што блізка; а вы ўявіце сабе, што далёка. Які-б я быў 
шчаслівы, васпані, каб мог сціснуць вас у сваіх абдымках. 

Мар'я Антонаўна (глядзіць у акно). Штоб тэта там, 
як быццам паляцела? Сарока ці якая другая птушка? 

Хлестакоў (цалуе яе ў плячо і глядзіць у акно). Гэта 
сарока. 

Мар'я Антона ўна (ўстае абураная). Не, гэта ўжо 
занадта... Нахабнасць такая!.. 

Хлестакоў (трымаючы яе). Выбачайце, васпані: я гэта 
зрабіў ад любві, паверце, ад любві. 

Мар'я Антонаўна. Вы лічыце мяне такой правінцы- 
ялкай... (Намагаецца пайсці.) 

Хлестакоў (усё трымаючы яе). Ад любві, далібог, ад 
любві. Я так толькі, пажартаваў. Мар'я Антонаўна, не злуй- 
цеся! я гатоў на каленках прасіць у вас прабачэння. (Падае 
ка калені.) Даруйце-ж, даруйце. Вы бачыце, я на каленях. 


З'ЯВА ХІІІ 
“Тыяжі Анна Андрэеўна. 


Анна Андрэеўна (убачыўшы Хлестакова на кале- 
нях). Ах, які пасаж! 

Хлестакоў (устаючы). А, чорт вазьмі! 

Анна Андрэеўна (дачцы). Гэта што значыць, вас- 
пані? Гэта што за ўчынкі такія? 

Мар'я Антонаўна. Я, мамачка... 

Анна Андрэе ўна. Ідзі прэч адгэтуль! чуеш, прэч, 
прэч! І не смей паказвацца на вочы. (Мар'я Антонаўна выхо- 
дзіць у слязах). Выбачайце, я, прызнаюся, так здзіўлена... 

Хлестакоў (убок). А яна таксама вельмі апетытная, 
вельмі не брыдкая. (Кідаецца на калені. ) Васпані, вы бачы- 
це, я згараю ад любві. 

Анна Андрэеўна. Як, вы на каленях? Ах, устаньце, 
устаньце! тут падлога зусім нячыстая. 

лестакоў. Не, на каленях, толькі на каленях! я хачу 
ведаць, што такое мне суджана, жыццё ці смерць. 

Анна Андрэеўна. Але дазвольце, я яшчэ не разумею 
цалкам значэння слоў. Калі не памыляюся, вы робіце дэкла- 
рацыю наконт мае дачкі. аа 

Х лестакоў. Не, я закаханы ў вас. Жыццё маё на ва- 
ласку. Калі вы не ўвянчаеце сталае каханне маё, то я не 

варты зямнога існавання. З полымем у грудзях прашу рукі. 


вашай. 

Анна Андрэееўна. Але дазвольце заўважыць: я ў 
пэўным сэнсе... я замужам. 

Хлестакоў. Гэта нічога! Для любві няма розніцы, і 
Карамзін сказаў: «Законы асуджаюць». Мы адыйдзем пал 
засень струменяў... Рукі вашай, рукі прашу. 


З'ЯВА ХІУ 
Тыя-ж і Мар'я Антона ўна раптам убягае. 


Мар'я Антонаўна. Мамачка, папа сказаў, каб вы... 


(Убачыўшы Хлёстакова на каленях, ускрыквае.) Ах, які 
пасаж! 

Анна Андрэеўна. Ну, што ты? да чаго? чаго? Што за 
лёгкадумнасць такая! Раптам убегла, як учадзеўшая кошка. 
Ну што ты знайшла такога дзіўнага? Ну што табе ўздумала- 
ся? Дапраўды, як дзіця якое-небудзь трохгадовае. Ме падоб- 
на, не падобна, зусім не падобна на тое, каб ёй было восем- 
наццаць гадоў. Я не ведаю, калі ты пасталееш, калі ты бу- 
дзеш трымаць сябе, як прыстойна добра выхаванай дзяўчы- 
не, калі ты будзеш ведаць, што такое добрыя правілы і саліл- 
насць у паводзінах. 

Мар'я Антонаўна (праз слёзы). Я, далібог, мамачка 
не ведала... 

Анна Андрэеўна, У цябе вечна нейкі вецер свідруе 
ў галаве; ты бярэш прыклад з дочак Ляпкіна-Цяпкіна. Што 


табе глядзець на іх? не трэба табе глядзець на іх. Табе ёсць 


прыклады іншыя: перад табою маці твая. Вось якія прыкла- 
ды ты павінна пераймаць. 

Хлестакоў (хапае за руку дачку). Анна Андрэеўна, 
не праціўцеся нашаму шчасцю, благаславіце сталую любоў! 

Анна Андрэеўна (са здзіўленнем). Дык вы ў 
яе?., 

Хлестакоў. Вырашыце: жыццё ці смерць? 

Анна Андрэеўна. Ну вось бачыш, дурніца, ну вось 
бачыш: праз цябе, праз такую дрэнь, госць стаяў на каленях, 
а ты раптам убегла, як вар'ятка. Ну вось, дапраўды, варт, 
каб я назнарок адмовіла: ты не варта такога шчасця. 

Мар'я Антонаўна. Не буду, мамачка. Далібог, 


больш не буду. 


З'ЯВА ХУ 
Тыя-ж і гараднічы, засопшыся. 
Гараднічы. Ваша прэвасхадзіцельства! не. загубіце? 
не загубіце! 

Хлестакоў. Што з вамі? 

Гараднічы. Там купцы скардзіліся вашаму прэвас- 
хадзіцельству. Клянуся, што і на палову няма таго, што яны 
гавораць. Яны самі ашукваюць і абмерваюць народ. Унцер- 
афіцэрыха набрахала вам, быццам я яе адхвастаў; яна хлу- 
сіць, далібог, хлусіць. Яна сама сябе адхвастала. 

Хлестакоў. Праваліцца няхай уцер-афіцэрыха, Мне 
не да яе! 

Гараднічы. Не верце, не верце! Гэта такія хлусы... ім 
вось такое дзіцянё не паверыць. Яны ўжо і па ўсім горадзе 
вядомы, як хлусы. А наконт абармотаў, асмелюся далажыць: 
тэта такія абармоты, якіх свет не бачыў. 

Анна Андрэеўна. Ці ведаеш ты, які гонар робіць 
нам Іван Аляксандравіч? Ён просіць рукі нашай дачкі. 

Гараднічы. Куды! куды!. З глузду з'ехала, матухна! 
Не гневайся, калі ласка, ваша прэвасхадзіцельства: яна крыху 
прыдуркаватая, такая-ж была і маці яе. 

Хлестакоў. Ды я, сапраўды, прашу рукі. Я закаханы. 

Гараднічы. Не магу верыць, ваша прэвасхадзіцель- 
ства! 

Анна Андрэеўна. Ды калі гавораць табе! 

Хлестакоў. Я не жартуючы вам кажу... я магу ад 
любві звар'яцець. 

Гараднічы. Не смею верыць, не варты такога гонару. 

Хлестакоў. Ды калі вы не згодзіцеся аддаць рукі 
Мар'і Антонаўны, то я, чорт ведае, што гатоў... 

Гараднічы. Не магу верыць: маеце ласку жартаваць, 
ваша прэвасхадзіцельства. 

Анна Андрэеўна. Ах, які ёлай, сапраўды! Ну калі 
табе гавораць? 

Гараднічы. Не магу верыць. 

Хлестакоў. Аддайце, аддайце! Я адчаянны чалавек, 
я адважуся на ўсё: калі застрэлюся, вас пад суд аддадуць. 

Гараднічы. Ах, божа мой! Я, далібог, не вінават, ні 
душою, ні целам. Не гневайцеся, калі ласка! няхай ваша 
міласць робіць так, як хоча! у мяне, далібог, у галаве ця- 
пер... я і сам не ведаю, што робіцца. Такі дурань цяпер зра- 
біўся, якім яшчэ ніколі не быў. 

Анна Анд рэеўна. Ну, благаслаўляй! 

(Хлестакоў падыходзіць з Мар'яй Антонаўнай.) 

Гараднічы. Няхай вас бог благаславіць, а я не віна- 
ваты! (Хлестакоў цалуецца з Мар'яй Антонаўнай. Г араднічы 
глядзіць на іх.) Што за чорт! Сапраўды! (Працірае вочы.) 
Цалуюцца! Ах, бацюхны, цалуюцца! Сапраўдны жаніх! 

(Ускрыквае, падскочыўшы ад радасці.) Ай, Антон! Ай, Ан- 
тон! Ай, гараднічы! Вунь як справа пайшла! 


З'ЯВА ХХІ 


Тыя-ж і Осіп. 


Осіп. Коні гатовы. 

Хлестакоў, А, добра... я зараз. 

Гараднічы. Як? Маеце ласку ехаць? 

Хлестакоў. Так, еду. 

Гараднічы. А калі-ж, то бо... вы мелі ласку самі 
намякнуць наконт, здаецца, вяселля? 

Хлестакоў. А' гэта. На адну хвіліну толькі. на 
адзін дзень да дзядзькі -- багаты стары; а заўтра-ж і назад. 

Гараднічы. Не смеем ніяк затрымліваць, спадзеючыся 
на шчаслівы зварот. 

Хлестакоў. Як-жа, як-жа, я ў момант. Бывайце, любоў 
мая... не, проста не магу выказаць! Бывайце, душачка! (Цалуе 
яе ручку.) 

Гараднічы. Ды-ці не трэба вам у дарогу чаго- 
небудзь? Вы мелі ласку, здаецца, адчуваць патрэбу ў 
грашах? 

Хлестако ў. О не, нашто гэта? (Крыху падумаўшы.) 
А ўрэшце, бадай што. 

Гараднічы. Колькі трэба вам? 

Хлестако ў. Ды вось тады вы далі дзвесце, то бо. 
не дзвесце, а чатырыста, --я не хачу выкарыстаць вашу 
памылку, -- дык, бадай, і цяпер столькі-ж, каб ужо роўна 
было восемсот. 

Гараднічы. Зараз! (Вымае з бумажніка.) Яшчэ як 
наўмысле, самымі новенькімі паперкамі. 

Хлестакоў. А, так! (Бярэ і разглядае асігнацыі.) 
Гэта добра. Г эта-ж, кажуць, новае шчасце, калі новенькімі 
паперкамі. 


Гараднічы. Так точна-с. й 

Хлестакоў. Бывайце, Антон Антонавіч! Вельмі ўдзяч- 
чы за вашу гасціннасць. Я прызнаюся ад усяго сэрца: мне 
нідзе не было такога добрага прыёму. Бывайце, Анна Ан- 
дрэеўна! Бывайце, мая душачка, Мар'я Антонаўна! 


(Выходзяць.) 
ЗА СЦЭНАЙ 


Голас Хлестакова. Бывайце, анёл душы маёй, 
Мар'я Антонаўна! 

Голас гараднічага. Як-жа гэта вы? проста так: 
на перакладной і едзеце? 

Голас Хлестакова. Дыя Прывык ужо так. У мя- 
не галава баліць ад рэсораў. 

Голае фурмана. Тпр... 

Голас гараднічага. Дык, прынамсі, чым-небудзь 
заслаць, хоць-бы коўрыкам. Ці не загадаеце, я скажу, каб: 
падалі коўрык. 

Голае Хлестакова. Не, нашто? Гэта пустое. 
А ўрэшце, няхай даюць коўрык. 

Голас га Раднічага. Гэй, Аўдоцця! Ідзі ў кла- 
давую, дастань кавёр самы лепшы, -- што па блакітным полі 
персідскі, хутчэй! 

Голас фурмана. Тпр... 

Голас га раднічага. Калі-ж загадаеце чакаць вас? 

Голас Хлестакова. Заўтра ці паслязаўтра. 

Голас Осіпа. А, гэта кавёр? давай яго сюды, кладзі 
вось так! Цяпер давай з гэтага боку сена. 

Голас фурмана. Тпр... 

Голас Осіпа. Вось з гэтага боку! сюды! яшчэ! добра. 
Слаўна будзе! (Б'е рукой па каўры.) Цяпер сядайце, ваша: 
благароддзе. 

Голас Хлестакова. Бывайце, Антон Антонавіч! 

Голас гараднічага. Бывайце, ваша прэвасхадзі-- 
цельства! 

Жаночыя галасы. Бывайце, Іван Аляксандравіч". 

Голас. Хлестакова. Бывайце маменька! 

Голас фурмана. Гэй вы, залётныя! 


(Званок звініць. Заслона апускаецца.) 


ДЗЕЯ ПЯТАЯ 


Той-жа пакой. 


З'ЯВА І 
Гараднічы, Анна Андрэеўна і Мар'я Антонаўна. 


Гараднічы. Што, Анна Андрэеўна? га? Ці думала ты 
што-небудзь пра гэта? Такі багаты прыз, чорт вазьмі! НУу, 
прызнайся шчыра: табе і ў сне не снілася -- проста з якой- 
небудзь гараднічыхі і раптам, фу ты, канальства, з якім 
д'яблам параднілася! 


Анна Андрэеўна. Зусім не; я даўно гэта ведала. 
Гэта табе дзіва, бо ты просты чалавек, ніколі не бачыў па- 
радачных людзей. 


Гараднічы. Я сам, матухна, парадачны чалавек. Ад- 
нак-жа, далібог, як падумаеш, Анна Андрэеўна: якія мы з 
табой цяпер птушкі сталі! га, Анна Андрэеўна? Высокага 
палёту, чорт вазьмі! Чакай-жа, цяпер-жа я задам перцу ўсім 
гэтым ахвотнікам падаваць просьбы і даносы. Гэй, хто там? 
(Уваходзіць квартальны.) А, гэта ты, Іван Карпавіч; пакліч 
сюды, брат, купцоў. Вось я іх, шэльмаў! Дык скардзіцца на 
мяне! Бач ты, пракляты іудзейскі народ! Пастойце-ж, галуб- 
чыкі! Раней я вас карміў да вусоў толькі, а цяпер накармлю 
да барады. Запішы ўсіх, хто толькі хадзіў біць чалом на 
мяне, і вось гэтых больш за ўсё пісак, пісак, якія закручвалі 
ім просьбы. Ды абвясці ўсім, каб ведалі: што вось, маўляў, 
які гонар бог паслаў гараднічаму, што аддае дачку сваю не 
тое, каб за якога-небудзь простага чалавека, а за такога, што 
і на свеце яшчэ не было, што можа ўсё зрабіць, усё, усё, усё! 
Усім абвясці, каб усе ведалі. Крычы на ўвесь народ, лупі ў 

званы, чорт вазьмі! ужо калі ўрачыстасць, дык урачыстасць. 
(Квартальны выходзіць.) Дык вось як, Анна Андрэеўна, га? 
Як-жа мы цяпер, дзе будзем жыць? тут ці ў Піцеры? 

Анна Андрэеўна, Натуральна, ў Пецербургу, Як 
можна тут заставацца? 

Гараднічы. Ну ў Піцеры, дык у Піцеры; а яно добра 
было-б і тут. Што, я думаю, ужо гарадніцтва тады к чорту, 
га, Анна Андрэеўна? 

Анна Андрэе ўна. Натуральна, што за гарадніцтва? 

Гараднічы. Яно-ж, як ты думаеш, Анна Андрэеўна, 
цяпер можна вялікі чын займець, бо ён-жа запанібрата з 
усімі міністрамі і ў палац ездзіць, дык таму можа такое па- 
вышэнне зрабіць, што з часам і ў генералы ўлезеш, Як ты 
думаеш, Анна Андрэеўна: можна ўлезці ў генералы? 

Анна Андрэе ўна. Чаму-ж не! вядома, можна. 


Гараднічы. А, чорт вазьмі, слаўна быць генералам! 
Кавалерыю павесяць табе цераз плячо. А якую кавалерыю 
лепш, Анна Андрэеўна? чырвоную ці блакітную? 


Анна Андрэе ўна. Ужо, вядома, блакітную лепш. 


Гараднічы. Э? бачыш, чаго захацела! добра і чыр- 
воную, Яно чаму хочацца быць генералам? таму, што, здарыц- 
ца, паедзеш куды-небудзь -- фельд'егеры і адютанты па- 
скачуць усюды наперад: «коней!» І там на станцыях нікому 
не дадуць, усё чакае: усе гэтыя тытулярныя, капітаны, гарад- 
нічыя, а ты сабе і ў вус не дзьмеш, Абедаеш дзе-небудзь у 
губернатара, а там: стой гараднічы! Хе, хе, хе! (Заходзіцца з 
рогату.) Вось што, канальства, прывабна! 

Анна Андрэе ўна. Табе ўсё такое грубае падабаец- 
да. Ты павінен памятаць, што жыццё трэба зусім перамяніць, 
што твае знаёмыя будуць не тое, што які-небудзь суддзя- 
сабакар, з якім ты ездзіш паляваць на зайцоў, ці Земляніка: 
наадварот, знаёмыя твае будуць з самым тонкім абыходжан- 
нем: графы і ўсе свецкія... Толькі я, далібог, баюся за цябе, 
ты часамі ляпнеш такое слоўца, якога ў прыстойнай кампаніі 
ніколі не пачуеш, 

Гараднічы. Што-ж, слова-ж не шкодзіць. 


Анна Андрэеўна. Добра, калі ты быў гараднічым. 
А там-жа жыццё зусім іншае. 

Гараднічы. Так; там, кажуць, ёсць дзве рыбіцы: ра- 
пушка і корушка, такія, што толькі слінка пацячэ, як пачнеш 
есці. 

. Анна Андрэеўна. Яму ўсё-б толькі рыбкі! Я не 
іначай хачу, каб наш дом быў першы ў сталіцы, і каб у мяне 
ў пакоі такое было амбрэ, каб нельга было ўвайсці і трэба 

было-б толькі гэтак зажмурыць вочы. (Зажмурвае 'воцы і 
нюхае.) Ах! як добра! 


З'ЯВА ІІ 
Тыя-ж і купцы, 


Гараднічы. А! здаровы, саколікі! 

Купцы (кланяючыся). Добрага здароўечка, бацюхна! 

Гараднічы. Што, галубчыкі, як маецеся? як тавар 
ідзе ваш? Што, самаварнікі, аршыннікі, скардзіцца? Архі- 
чмуты, праташэльмы, ашукайлы марскія! скардзіцца? Што? 
шмат узялі! вось, думаюць, так у ТУрМу яго і засадзяць!.. Ці 
ведаеце вы, сем чартоў і адна ведзьма вам у зубы, што... 

Анна Анд рэеўна, Ах, божа мой, якія ты, Антоша, 
словы адпускаеш! 

Гараднічы (з нездавальненнем). А, не да слоў цяпер! 
Ці ведаеце, што той самы чыноўнік, якому вы скардзіліся, 
цяпер жэніцца з маёю дачкою? Што? га? што цяпер скажаце? 
Цяпер я вас... у!.. Ашукваеце народ... Зробіш падрад з каз- 
ною, на сто тысяч аблапошыш яе, даўшы гнілое сукно, ды 
потым ахвяруёеш дваццаць аршын, дый давай табе яшчэ ўзна- 
гароду за гэта! Ды калі-б ведалі, дык-бы табе... І пуза суне 
наперад. Ён купец, яго не чапай. «Мы», кажа, «і дваранам не 
ўступім». Ды дваранін... ах ты, рыла! дваранін навукі пра- 
ходзіць: яго хоць і лупцуюць у школе, ды за справу, каб: ён 
ведаў карыснае. А ты што? пачынаеш з ашуканства, цябе 
гаспадар б'е за тое, што не ўмееш ашукваць. Яшчэ хлапчук, 
«Отче наш» не ўмееш, а ўжо абмерваеш, а як разапрэ табе 
пуза, ды напхаеш сабе кішэнь, дык і заважнічаў! Фу ты, 
якое дзіва! Таму, што ты шаснаццаць самавараў выжлукціш 
за дзень, дык таму і важнічаеш? Ды я пляваў на тваю галаву 
і на тваю важнасць! 

Купцы (кланяючыся). Вінаваты, Антон Антонавіч! 

Гараднічы. Скардзіцца? А хто табе памог у машэн- 
стве, калі ты будаваў мост і напісаў дрэва на дваццаць тысяч, 
тады як яго і на сто рублёў не было? Я памог табе, казліная 
барада! Ты забыўся пра гэта? Я, паказаўшы гэта на цябе, 
мог-бы цябе таксама “справадзіць у Сібір. Што скажаш? га? 

“Адзін купец. Богу вінаваты, Антон Антонавіч! Ня- 
чысцік падаткнуў. І закаемся надалей скардзіцца. Ужо якое 
хочаш улагоджанне, не гневайся толькі! . 

Гараднічы. Не гневайся! Вось ты цяпер валяешся ў 
нагах у мяне. Чаму? таму, што маё ўзяло, а каб было хоць 
крышку на тваім баку, дык ты-б мяне, шэльма, утаптаў у 
самую гразь, яшчэ-б і бервяном зверху наваліў. 

Купцы (кланяючыся ў ногі). Не загубі, Антон Антонавіч! 

Гараднічы. «Не загубі!» Цяпер: «не загубі!» а раней 
што? Я-б вас... (Махнуўшы рукой.) Ну, ды бог даруе! годзе! 
Я не злопамятны; толькі цяпер глядзі, трымай вуха востра! 
Я аддаю дачку не за якога-небудзь простага двараніна. Каб 
павіншаванне было... разумееш? не тое, каб адбыць якім: 
небудзь балычком ці галавою цукру. Ну, ідзі з богам! 


(Купцы выходзяць.) 


З'ЯВА ШІ 


Тыя-ж, Амос Фёдаравіч, Арцемій Філіпавіч, 
потым Растакоўскі. 


Амос Фёдаравіч (яшчэ ў дзвярах). Ці верыць чут- 
кам, Антон Антонавіч? Вам прываліла незвычайнае шчасце? 

Арцемій Філіпавіч. Маю гонар павіншаваць з 
незвычайным: шчасцем. Я шчыра ўзрадаваўся, калі пачуў. 
(Падыходзіць да ручкі Анны Андрэеўны.) Анна Андрэеўна! 
(Падыходзячы да ручкі Мар'і Антонаўны.) Мар'я Антонаўна! 

Растакоўскі (уваходзіць). Антона Антонавіча віншую, 
няхай прадоўжыць бог жыццё ваша і маладых, і дасць вам 
патомства шматлікае, унукаў і праўнукаў! Анна Андрэеўна! 
(Падыходзячы да ручкі Анны Андрэеўны.) Мар'я Антонаўна! 
(Падыходзіць да ручкі Мар'і Антонаўны.) 


З'ЯВА ІУ 
Тыя-ж, Каробкін з жонкай, Люлюкоў. 


Каробкін. Маю гонар павіншаваць Антона Антонавіча! 
Анна Андрэеўна! (Падыходзіць да ручкі Анны Андрэеўны.) 
Мар'я Антонаўна! (Падыходзіць да яе ручкі.) 

Жонка Каробкіна. Шчыра віншую вас, Анна Ан- 
дрэеўна, з новым шчасцем. 
 Люлюкоў. Маю гонар павіншаваць, Анна Андрэеўна! 
(Падыходзіць да ручкі і потым, звярнуўшыся да гледачоў, 
шчоўкае языком з выглядам хвацкасці.) Мар'я Антонаўна! 
Маю гонар павіншаваць. (Падыходзіць да яе ручкі і паварач- 
ваецца да гледачоў з такою-ж хвацкасцю.) 


З'ЯВА У 


Шмат гасцей у сюртуках і фраках падыходзяць спачатку да ручкі 

Анны Андрэеўны, кажучы: «Анна Андрэеўна!», потым да ручкі Мар'і 

Антонаўны, кажучы: «Мар'я Антонаўна!» Бобчынскі і Д обчын- 
“скі прабіраюцца. 


Бобчынскі. Маю гонар павіншаваць! 
Добчыцскі. Антон Антонавіч! маю гонар павіншаваць. 

Бобчынскі. Са шчаслівай падзеяй! 

Добчынскі. Анна Андрэеўна! 

обчынскі. Анна Андрэеўна! 

(Абодва падыходзяць у адзін час і стукаюцца ілбамі.) 

Добчынскі. Мар'я Антонаўна! (Падыходзіць да руч- 
кі.) Гонар маю павіншаваць. Вы будзеце ў вялікім, вялікім 
шчасці, у залатой сукенцы хадзіць і далікатныя розныя супы 
есці, вельмі забаўна будзеце праводзіць час. 

Бобчынскі (перабіваючы). Мар'я Антонаўна, маю 
гонар павіншаваць! Дай божа вам усялякага багацця, чыр- 
вонцаў і сынка гэткага маленькага, вось. гэнткага!. (паказвае 
рукою), каб можна было на далоньку пасадзіць, так-с; усё 
будзе хлапчук крычаць: уа! уа! уа! і 


' 


З'ЯВА УІ 


Яшчэ некалькі гасце Й, якія падыходзяць да ручак, Лука Лукіч 
з жонкай. 


Лука Лукіч. Маю гонар... 
онка Лукі Лукіча (бяжыць наперад), Віншую 
вас, Анна Андрэеўна! (Цалуюцца.) А я так, далібог, узрада- 
валася. Кажуць мне: «Анна Андрэеўна аддае дачку», «Ах, 


думаю сабе, «дзякуй богу!» І кажу яму: «Я так захоплена, 
што гару ад нецярплівасці выказаць асабіста Анне Андрэеў- 
не...» «Ах, божа мой!» думаю сабе: «Анна Андрэеўна іменна 
чакала добрай для свае дачкі, а вось цяпер такі лёс: якраз 
так зрабілася, як яна хацела», і так, далібог, узрадавалася, 
што не магла гаварыць. Плачу, плачу, вось проста рыдаю. 
Ужо Лука Лукіч кажа: «Чаго ты, Насценька, рыдаеш?» --- 
«Луканчык», кажу, «я і сама не ведаю, слёзы так вось 
ракой і ліюцца». 

Гараднічы. Сядайце, калі ласка, панове! Гэй, Мішка, 
прынясі сюды больш крэслаў. (Госці садзяцца.) 


З'ЯВА “ХІІ 


Тыя-ж, часны прыстаў і квартальныя, 


Часны прыста ў. Маю гонар павіншаваць вас, ваша 
высокаблагароддзе, і пажадаць шчасця на многія леты. 

Гараднічы. Дзякую, дзякую. Прашу садзіцца, панове! 
(Госці рассаджваюцца.) І 

Амос Фёда равіч Але скажыце; калі ласка; Антон 

Антонавіч, якім чынам усё гэта пачалося? паступовы ход усяе 
справы. 

Гараднічы. Ход справы надзвычайны: меў ласку асабі- 
ста зрабіць прапазіцыю. 

Анна Андрэе ўна. Вельмі пачцівым і самым тонкім 
чынам. Усё надзвычайна хораша гаварыў; кажа: «Я, Анна 
Андрэеўна, дзеля аднае толькі павагі да вашых якасцей». 
І такі цудоўны, выхаваны чалавек, самых найвысокароднейшых 
правіл. -- «Мне, ці паверыце, Анна Андрэеўна, мне жыццё 
капейка; я толькі таму, што паважаю вашы рэдкія якасці». 

Мар'я Антонаўна. Ах, мамачка! гэта-ж ён мне казаў. 

Анна Андрэеўна. Перастань, ты нічога не ведаеш і 
не ў сваю справу не ўмешвайся! «Я, Анна Андрэеўна, дзіў- 
люся...» У такіх прыемных рассыпаўся словах... і калі я хацела 
сказаць: «Мы ніяк не смеем спадзявацца на такі гонар», ён 
раптам упаў на калені і такім самым найвысокароднейшым 
чынам: «Анна Андрэеўна! не зрабіце мяне найняшчаснейшым! 
згадзіцеся адказваць на мае пачуцці, а то я смерцю скончу 
жыццё сваё». 

Мар'я Антона ўна. Далібог, мамачка, ён пра мяне 
гэта гаварыў. : 

Анна Андрэеўна. Так, вядома.. і пра цябе было, я 
нічога гэтага не адмаўляю. 

Гараднічы. Ітак нават напалохаў: казаў, што застрэ- 
ліцца. «Застрэлюся, застрэлюся», кажа. 

Шмат хто з гас цей. Скажыце, калі ласка. 

Амос Фёдаравіч. Вось дык штука! 

Лука Лукіч. Вось сапраўды, лёс ужо так вёў. 

Арцемій Філіпавіч. Не лёс, бацюхна, лёс --- глуп- 
ства: заслугі прывялі да таго. (Убок.) Гэтакай свінні лезе 
заўсёды ў рот шчасце! 

Амос Фёда равіч. Я, бадай, Антон Антонавіч, прадам 
вам таго сабачку, якога таргавалі. 

Гараднічы. Не, мне цяпер не да сабачак. : 

Амос Фёда равіч. Ну, не хочаце, на другім сабаку 
сыйдземся. 

Жонка Каробкіна. Ах, як, Анна Андрэеўна, я рада 
вашаму шчасцю! вы не можаце сабе ўявіць. 

Каробкін. Дзе-ж цяпер, дазвольце даведацца, знахо- 
дзіцца знакаміты госць? Я чуў, што ён паехаў нечага. 

Гараднічы. Так, ён адлучыўся на адзін дзень па вельмі 
важнай справе. 

Анна Анд рэеўна. Да свайго дзядзькі, каб папрасіць 
благаславення. 

Гараднічы. Папрасіць благаславення; але заўтра-ж... 

(Чхае; павіншаванні Зліваюцца ў адзін гул.) Шчыра дзякую! 
Але заўтра-ж і назад... (Чхае; павіншавальны гул. Чутней за 
іншыя галасы:) 2. 

Часнага прыстава. Здравія жадаем, ваша высока- 
благароддзе! 

Бобчынскага, Сто гадоў і мех чырвонцаў! 

Добчынскага, Няхай бог прадоўжыць на сорак 
саракоў! 

Арцемія Філіпавіча. Каб ты прапаў! 

Жонкі Каробкіна. Каб цябе чорт узяў! 

Гараднічы. Шчыра дзякую! І вам таго жадаю. 

Анна Андрэе ўна. Мы цяпер у Пецербургу маем на- 
мер жыць. А тут, прызнаюся, такое паветра.., вясковае ўжо 
занадта!.. Прызнаюся, вялікая непрыемнасць... Вось і муж 
мой: ён там атрымае генеральскі чын. 

Гараднічы. Так, прызнаюся, . панове, я, чорт вазьмі, 
вельмі хачу быць генералам. 

Лука Лукіч. І дай божа атрымаць. 

Растакоўскі. Ад чалавека немагчыма, а ад бога ўсё 
магчыма. 

Амос Фёда равіч. “Вялікаму караблю -- вялікае 
плаванне. 

Арцемій Філіпавіч. Па заслугах і гонар. 

Амос Фёдаравіч (убок). Вось урэжа штуку, калі 
сапраўды зробіцца генералам! Вось ужо каму прыстала гене- 
ральства, як карове сядло! Ну, брат, не, да гэтага яшчэ далё- 
кая песня. Тут і лепшыя за цябе ёсць, ды дагэтуль яшчэ не 
генералы. З 

Арцемій Філіпавіч (убок). Вось, чорт. вазьмі, ужо 
і ў генералы лезе! Чаго добрага, можа і будзе генералам. 
У яго важнасці, чорт-бы яго не ўзяў, досыць. (Звяртаецца да 
яго.) Тады, Антон Антонавіч, і пра нас не забудзьцеся. 

Амос Фёдаравіч. І калі што здарыцца: напрыклад, 
якая-небудзь патрэба па справах, не пакіньце без заступніцтва! 

Каробкін. У наступным годзе павязу сынка ў сталіцу на 
карысць дзяржаве, дык зрабіце ласку, дапамажыце яму вашай 
пратэкцыяй, месца бацькі заступіце сіротцы. . 

Гараднічы. Я гатоў з свайго боку, гатоў старацца. 

Анна Андрэеўна. Ты, Антоша, заўсёды гатоў абяцаць. 
Па-першае, табе не будзе часу думаць пра гэта. І як можна, і 
дзеля чаго сябе абцяжарваць такімі абяцаннямі? 

Гараднічы. Чаму-ж, душа мая? часамі можна. 

Анна Андрэеўна. Можна, вядома, але-ж не кожнай 
драбязе дапамагаць заступніцтвам... 

Ж онка Каробкіна. Вы чулі, як яна трактуе нас? 

Госця. Так, яна такая заўсёды была; я яе ведаю: пасадзі 
яе за стол, дык яна ногі свае... . 


З'ЯВА УІІІ 
Тыя-ж, і паштмейсцер -- засопшыся, з распячатаным пісьмом 
У руцэ. 


Паштмейстар. Дзіўная справа, панове! Чыноўнік, якога 
мы палічылі за рэвізора, быў не рэвізор, 

У се. Як не рэвізор? 
- Паштмейстар. Зусім не рэвізор, я даведаўся пра гэта 
з пісьма. 

Гараднічы. Што вы, што вы? з якога пісьма? 

Паштмейста р. Ды з яго ўласнага пісьма. Прыносяць 
да мяне на пошту пісьмо. Глянуў на адрас, бачу: у «Паштаму- 
кую вуліцу». Я так і абамлеў. «Ну», думаю сабе, «напэўна, 
знайшоў непарадкі па паштовай часці і паведамляе началь. 
ству». Узяў дый распячатаў. 

Гараднічы. Як-жа вы?.. 

Паштмейстар. Сам не ведаю, звышнатуральная сіла 
падштурхнула. Паклікаў быў ужо кур'ера, каб адправіць яго 
з эштафетай, -- але цікаўнасць такая апанавала, якой яшчэ 
ніколі не адчуваў. Не магу, не магу, адчуваю, што не магу, 
цягне, так вось і цягне. У адным вуху так вось і чую: «Эй, не 
распячатвай! прападзеш, як курыца»; а ў другім нібы чорт які 
шэпча: «распячатай, распячатай! распячатай!» І як прыціснуў 
сургуч: па жылах агонь, а распячатаў -- мароз, далібог, 
мароз, і рукі дрыжаць, і ўсё пацямнела. 

Гараднічы. Ды як-жа вы асмеліліся распячатаць пісь- 
мо такой упаўнаважанай асобы? 

Паштмейстар. У тым вось і штука, што ён не ўпаўна- 
важаны і не асоба! 

Гараднічы. Што-ж ён, па-вашаму, такое? 

Паштмейстар. Ні сёе, ні тое; чорт ведае, што такое! 

Гараднічы (са злосцю). Як ні сёе, ні тое? Як вы сме- 
еце называць яго ні тым, ні сім, ды яшчэ і чорт: ведае чым? 
Я вас пад арышт... 

Паштмейстар. Хто? вы? 

Гараднічы. Так, я! 

Паштмейстар. Кароткі рукі. ба 

Гараднічы. Ці ведаеце, што ён жэніцца з “маёй дач- 
кою, што я сам буду вяльможа, што я ў самую Сібір зака- 
напачу? За 

Паштмейстар. Эх, Антон Антонавіч! што Сібір! да- 
лёка Сібір. Вось лепш я вам. прачытаю. Панове! дазвольце 
прачытаць пісьмо? 


247 


У се. Чытайце, чытайце! 
аштмейстар (чытае ). «Спяшаюся паведаміць табе, 

душа Трапічкін, якія са мной дзівосы. На дарозе абчысціў 
мяне кругом пяхотны капітан, так што шынкар хацеў ужо 
быў пасадзіць у турму, як раптам, па маёй пецербургскай фі: 
Зіяноміі і па гарнітуры ўвесь горад палічыў мяне за генерал- 
губернатара. І я цяпер жыву ў гараднічага, жуірую, валачу- 
ся напрапалую за яго жонкай і дачкой; не ведаю толькі, з 
каторай пачаць; думаю, раней з маткі, бо, здаецца, гатова 
зараз-жа на ўсе паслугі. Памятаеш, як мы з табой гаравалі, 
абедалі на шармачка і як раз быў кандзіцер схапіў мяне за 
каўнер з прычыны з'едзеных піражкоў на кошт прыбыткаў аг- 
ліцкага караля? Цяпер зусім іншая справа. Усе мне пазы. 
чаюць грошы, колькі хачу. Арыгіналы страшэнныя. Ты-б з ро- 
гату памёр. Ты, я ведаю, пішаш артыкульчыкі; змясці іх у 
сваю літаратуру, Па-першае: гараднічы -- дурны, як бот...» 

Гараднічы. Не можа быць! там няма гэтага. 

Паштмейста р (паказвае пісьмо). Чытайце самі. 

Гараднічы (чытае). «Як бот». Не можа быць! вы гэта 
самі напісалі. 

Паштмейста р. Як-бы гэта я стаў пісаць? 

Арцемій Філіпавіч. Чытайце! 

Лука Лукіч. Чытайце! 

Паштмейста р (чытаючы далей). «Гараднічы--дурны, 
як бот...» 

Гараднічы. О, чорт! трэба яшчэ паўтараць! як быццам 
яно там і так не стаіць. і 

Паштмейстар (чытаючы далей), Хм... хм... хм... ХМ... 
«як бот. Паштмейстар таксама добры чалавек...» (Перастае 
чытаць.) Ну, тут пра мяне таксама непрыстойна сказаў, 

Гараднічы. Не, чытайце. 


Паштмейстар. Ды нашто-ж? 

Гараднічы. Не, чорт вазьмі, калі ўжо чытаць, дык чы- 
таць! Чытайце ўсё! 

Арцемій Ф іліпавіч. Дазвольце, я прачытаю. (На- 
дзяе акуляры і чытае:) «Паштмейстар якраз як дэпартаменц- 
кі вартаўнік Міхееў; напэўна, таксама, падлюга, п'е горкую». 

Паштмейста р (да гледачоў). Ну, паганы Хлапчук, 
якога трэба адхвастаць: больш нічога! 

Арцемій Філіпав іч (чытаючы далей). «Дазорца 
богаўгодных уста... і.. і...» (заікаецца). 

Каробкін. А што-ж вы спыніліся? 

Арцемій Філіпав іч. Ды невыразны почарк... урэш- 
це, відаць, нягоднік. 

4 Каробкін. Дайце мне! Вось у мяне, я думаю, лепшыя 
вочы. (Бярэ пісьмо.) 
Арцемій Філіпавіч (не даючы пісьма). Не, гэта 
месца трэба прапусціць, а там далей выразна. 
Каробкін. Ды дазвольце, ужо я ведаю. 
рцем ій Фі ліпавіч. Прачытаць яі сам прачытаю, 
далей, дапраўды, усё выразна. 
аштмейстар., Не, усё чытайце! раней-жа ўсё чытана. 
У се. Аддайце, Арцемій Філіпавіч! аддайце пісьмо! 
(Каробкіну.) Чытайце. 
Арцемій Філіпавіч Зараз (Аддае пісьмо.) Вось, 
дазвольце... (Закрывае пальцам.) Вось адгэтуль чытайце. 
(Усе падступаюцца да яго. ) 
Паштмейста р. Чытайце, чытайце! глупства, усё 
чытайце! 
Каробкін (чытае). «Дазорца богаўгодных устаноў 
Земляніка с“ сапраўдная свіння ў ярмолцы». 
Арцемій Філіпавіч (да гледачоў). І не дасціпна! 
свіння ў ярмолцы! дзе-ж свіння бывае ў ярмолцы? 
Каробкін (чытаючы далей.) «Наглядчык вучылішч 
пратух наскрозь цыбуляй». 
Лука Лукіч" (да гледачоў). Далібог, і ў рот ніколі 
не браў цыбулі. 
Амос Фёдаравіч (убок), Дзякуй богу, хоць пра 
мяне няма! 
Каробкін (чытае). «Суддзя...» 
Амос Фёдаравіч. Вось табе на!.. (Услых.) Панове, 
я думаю, што пісьмо даўгое. Ды на чорта яго, дрэнь такую 
чытаць! 
“Лука Лукіч. Не! 
Паштмейстар. Не, чытайце! 
Арцемій Філіпавіч. Не, ужо чытайце! 
Каробкін (чытае). «Суддзя Ляпкін-Цяпкін у вышэй- 
шай ступені маветон...» (Спыняецца.) Напэўна, французскае 
слова. 


Амос Фёда равіч. А чорт яго ведае, што яно азна- 
чае! Яшчэ добра, калі толькі абармот, а можа, і яшчэ горш. 

Каробкін (чытаючы далей). «А ўрэшце народ гасцін- 
ны і дабрадушны. Бывай, душа Трапічкін. Я сам, па прыкла- 
ду твайму, хачу заняцца літаратурай. Сумна, брат, так жыць, 
хочаш нарэшце спажывы для душы. Бачу: сапраўды, трэба 
чым-нёбудзь высокім заняцца. Пішы да мяне ў Саратаўскую 
губерню, а адтуль у вёску Падкацілаўку. (Пераварочвае 
пісьмо і чытае адрас.) Яго благароддзю, міласціваму гасуда- 
ру, Івану Васільевічу Трапічкіну, у Санктпецербургу, у Паш- 

тамцкую вуліцу, у доме пад нумарам дзевяноста сёмым, за- 
вярнуўшы на двор, у трэцім паверсе направа», 
дна з дам. Які рэпрыманд нечаканы! 

Гарадніч ы. Вось калі зарэзаў, дык зарэзаў! Забіты, 
забіты, зусім забіты! Нічога не бачу, Бачу нейкія свіныя ры- 
лы, замест твараў; а больш нічога... Вярнуць, Вярнуць яго! 
(Махае рукою.) 

П аштмейстар. Куды там вярнуць! Я, як назнарок, 
загадаў наглядчыку даць самую лепшую тройку, чорт па- 
даткнуў даць і наперад прадпісанне. 

Жонка Каробкіна. Вось ужо сапраўды, вось бяс- 
прыкладная канфузія! 

Амос Фёда равіч. Аднак-жа, чорт вазьмі, панове, ён 
у мяне пазычыў трыста рублёў. 

Арцемій Філіпавіч. Ў мяне таксама трыста рублёў, 

Паштмейстар (уздыхаючы). Ох! і ў мяне трыста 
рублёў. ] 

Бобчынскі. У нас з Пятром Іванавічам шэсцьдзесят 
пяць на асігнацыі, так. а, 

Амос Фёдаравіч (са здзіўленнем растапырвае рукі). 
Як-жа гэта, панове? Як гэта, сапраўды, мы так схібілі? 

Гараднічы (бе сябе па ілбе). Як я? не, як я, стары” 
дурань! з глузду з'ехаў, баран дурны! Трыццаць гадоў жыву 
на службе; ніводзін купец, ні падрадчык не мог ашукаць, жу- 
лікаў над жулікамі абдурваў; прайдзісветаў і абармотаў та- 
кіх, што ўвесь свет гатовы абакрасці, падчэпліваў на Вуду. 
Трох губернатараў абдурыў!.. Што губернатараў! (махнуўшы 
рукою) няма чаго і гаварыць пра губернатараў... 

Анна Андрэеўна. Але-ж гэта не можа быць, Антоша: 
ён абручыўся з Машанькай... у 

Гараднічы (са злосцю). Абручыўся! Фіга з маслам-- 
вось табе абручыўся! Лезе мне ў ВОЧЫ з -абручэннем!., 
(Раз'юшаны.) Вось глядзіце, глядзіце, увесь свет, усё хрыс- 
ціянства, усе глядзіце, як абдураны гараднічы! Дурня яму, 
дурня, старому падлюгу!  (Грозіць самому. сабе Ку 
лаком.) Эх ты, таўстаносы! Сапляка, анучу палічыў за важ- 
нага чалавека! Вунь ён цяпер па ўсёй дарозе разлягаецца 
званочкам! Разнясе па ўсім свеце гісторыю. Мала таго, што 
станеш пасмешышчам -- знойдзецца шчаўкапёр, пэцкаль, у 
камедыю цябе ўставіць. Вось што крыўдна! Чына, звання не 
пашануе, і будуць усе скаліць зубы і пляскаць у далоні: Чаго 
смеяцеся? з сябе смеяцеся!.. Эх, вы!.. (Грукае са злосці нага- 
мі аб падлогу.) Я-б усіх гэтых пэцкаляў! У, шчаўкапёры, лі: 
бералы праклятыя! чортава насенне! Вузлом-бы вас усіх за- 
вязаў, на муку-б сцёр вас усіх, ды чорту ў падкладку! у. шап- 

ку туды яму!.. (Совае кулаком і б'е абцасам аб падлогу. 
Пасля некаторага маўчання.) Да гэтага часу не магу апамя- 
тацца. Вось, сапраўды, калі бог хоча пакараць, дык адбярэ 
раней розум. Ну, што было ў гэтым вірутніку падобнае на 
рэвізора? Нічога не было! Вось проста ні на поўмезенага 
пальца не было падобнага, і раптам усе: рэвізор, рэвізор! Ну, 
хто першы пусціў, што ён рэвізор? Адказвайце! . 

А рцемій Філіпавіч (растапырваючы рукі). Ужо як 
гэта здарылася, хоць забі, не магу растлумачыць. Нібы ту- 
ман нейкі ашаламіў, чорт звёў. 

Амос Фёдаравіч. Ды хто пусціў! вось хто пусціў: 
гэтыя малайцы! (Паказвае на Добчынскага і Бобчынскага, ) 

Бобчынскі. Далібог, не я! і не думаў... 

Добчынскі. Я нічога, зусім нічога... 

Арцемій Філіпавіч. Вядома, вы. 

Лука Лукіч. Вядома. Прыбеглі, як вар'яты, з шын- 
ка: «Прыехаў, прыехаў і грошай не плаціць...» Знайшлі важ- 
ную птушку! 

Гараднічы. Натуральна, вы! плеткары гарадскія, 
хлусы праклятыя! 

Арцемій Філіпавіч. Каб вас чорт пабраў з вашым 
рэвізорам і гаворкай. 

Гараднічы. Толькі шнырыце па горадзе ды бянтэжы- 
це ўсіх, трашчоткі праклятыя! Плёткі сееце, сарокі каратка- 
хвостыя! 

Амос Фёдаравіч. Пэцкалі праклятыя! 

Лука Лукіч. Каўпакі! 

Арцемій Філіпавіч. Смарчкі караткапузыя! 

(Усе абступаюць іх.) 

Бобчынскі. Далібог, гэта не я, гэта Пётр Іванавіч. 

Добчынскі. Э, не, Пётр Іванавіч, вы-ж першыя таго... 

Бобчынскі. А вось і не; першыя якраз былі вы. 


З'ЯВА АПОШНЯЯ 
Тыя-ж і жандарм. 


Ж андарм. Чыноўнік, які па імянному загаду прыехаў 
з Пецербурга, патрабуе вас зараз-жа да сябе. Ён спыніўся 
ў гасцініцы. (Сказаныя словы ўражаюць, як громам, усіх. 
Гук здзіўлення аднадушна вылятае з жаночых вуснаў; ' уся 
група, раптам перамяніўшы становішча, застаецца ў ака- 
ияненні.) 


НЯМАЯ СЦЭНА , й ; 


Гараднічы пасярэдзіне ў выглядзе слупа з раскінутымі рукамі і за: 
кінутай назад галавой. З правага боку ад яго жонка і дачка з накіро- 
ваным да яго імкненнем усяго цела: за імі паштмейстар, які ператва-- 
рыўся ў пытальнік, павернуты да гледачоў; за ім Лука Лукіч, збянтэ- 
жаны самым нявінным чынам; за Ім, ля самага краю сцэны, тры дамы; 
госці, прыхіліўшыся адна да другой, з самым сатырычным выразам на 
тварах, што мае дачыненне непасрэдна да сям'і гараднічага. З левага. 
боку ад гараднічага: Земляніка, нахіліўшы галаву крыху набок, як быц- 
цам да нечага прыслухоўваецца; за ім суддзя з растапыранымі рукамі, 
які прысеў амаль што да зямлі і зрабіў рух губамі, нібы хацеў пасвістаць. 
або сказаць: «Вось табе, бабулька, і Юр'еў дзень!» За ім Каробкін, які 
павярнуўся да гледачоў з прыжмураным вокам і з'едлівым намёкам на 
гараднічага; за ім, з самага краю, Добчынскі і Бобчынскі з накіраваным 
адзін да другога рухам рук, разяўленымі ратамі і вылупленымі адзін на 
другога вачамі, Астатнія госці застаюцца проста слупамі, Амаль паў- 
тары мінуты скамянелая група захоўвае такое становішча. Заслона апу.. 





